

ዘሎ ኸተሰተውዕሎ ኢኹም፤ ፍንሕና ግና ኣብ ምርመራ ከም ዘይወደቐና ኸትፈልጡ ተሰፋ እንብር ኣሎኹ = ገዛቶ ኸቀኢ ከይተገብሩ ንኣምላኽ ንልምና ኣሎና = ንሕና እኳ ኣብ ምርመራ ከም ዝወደቐና እንተ ተቋጸርና ንስኻትኩም ሠናይ ምእንቲ ኸትገብሩ እምበር ንሕና ኣብ ምርመራ ከም ዝተዓወትና ምእንቲ ኸነርኢ ኣይኮነን ንጽልዮ ዘሎና = ፍከመይ ንሕና ንሓቂ ዚድግፍ እምበር ንሓቂ ዚጻረር ገለ እኳ ኸንገብር ኣይ ንኸእልን ኢና = ፍከምኡውን ንሕና ደኺምና ንስኻትኩም እንተ በርታዕኩም ኢና እንሕጉስ = ጸሎትናውን ንስኻትኩም ፍጹማን ምእንቲ ኸትኮኑ እዩ = 10ምእንትዚ በቲ ጉይታ ኸፍርሰሎ ዘይኮነስ ከሓንጽሎ ዝሃበኒ ሥልጣን፤ ምስ መጻእኩም እንቲ ኸየበርትዓልኩም ገና ርሑቕ ከሎኹ እጽሕፈልኩም ኣሎኹ =

11 ብዝተረፈስ፤ ኣኅዋተይ፤ ደጋን ኩኑ፤ ፍጹማን ኩኑ፤ ምኽረይ ስምዑ፤ ተሰማምዑ፤ ብሰላም ንበሩ፤ ኣምላኽ ፍቕርን ሰላምን ከኣ ምላኻትኩም ኪነብር እዩ = 12 ንሓድሕድኩም ብቕዱስ ምስዕዓም ሰላም ተበሃሃሉ = ኩላቶም ኣመንቲ ሰላም ይብሉኹም ኣለዉ =

13 ጸጋ ጉይታና ኢየሱስ ክርስቶስን ፍቕሪ ኣምላኽን ኅብረት መንፈስ ቅዱስን ምስ ኩላትኩም ይኹን =

መልእኽቲ ጳውሎስ ናብ ሰብ ገላትያ

1 ካብቲ፤ ካብ ሰብ ወይ ብሰብ ዘይኮነስ ብኢየሱስ ክርስቶስን በቲ ካብ ምዉታት ዘተንሥኦ እግዚአብሔር ኣብን ሓዋርያ ኪኸውን ዝተጋርየ ጳውሎስን፤ 2 ካብቶም ኩሎም ምሳይ ዘለዉ ኣኅዋትን፤

ትብጻሕ ናብተን ኣብ ገላትያ ዘለዋ ኣብያተ ክርስቲያን = 3-4 ካብ እግዚአብሔር ኣቦናን ካብቲ ከም ፍቓድ ኣምላኽናን ኣቦናን ካብዛ ሕጂ ዘላ ኸፍእቲ ዓለም ምእንቲ ኬድነና፤ ብምኽንያት ኃጢአትና ንገዛእ ርእሱ ኣኅሊፉ ዝሃበ ኢየሱስ ክርስቶስ ጉይታናን፤ ጸጋን ሰላምን ምላኻትኩም ይኹን = 5 ንእኡ ካብ ዘለዓለም ንዘለዓለም ክብሪ ይኹኖ = ኣሚን =

ካልእ ወንጌል የልቦን

6 ካብቲ ብጸጋ ክርስቶስ ገይሩ ዝጸውዓኩም ኣምላኽ እንታይ እዋን ናብ ካልእ ወንጌል ከም ዝኃለፍኩም ገሪሙኒ ኣሎ = 7 እዚ ግና፤ ገሊኡም ሰባት ንወንጌል ክርስቶስ ኪልውጡ ደልዮም እዮም ዜዕገርግሩኹም ዘለዉ እምበር፤ ካልእ ወንጌል ፈጸሙ የልቦን = 8 ግናኽ ንሕና ኹን ወይ ካብ ሰማይ ዝወረደ መልአኽ ነቲ ንሕና ዝሰበኸናልኩም ዚጻረር ካልእ ወንጌል እንተ ደኣ ሰቢኹልኩም ውጉዝ ይኹን = 9 ከምቲ ኣቐዲምና ዝበልናዮ፤ ሕጂውን ሓደ ነቲ ዝተቐበልኩምም ዚጻረር ካልእ ወንጌል እንተ ደኣ ሰቢኹልኩም፤ ደጊመ “ውጉዝ ይኹን” እብል ኣሎኹ =

10 በዚኽ ናይ ሰብ ምስጋና ድየ ዝደሊ ዘሎኹ ወይስ ናይ ኣምላኽ፤ ወይስ ንሰብ ከሓጉስ ድየ ዝደሊ ዘሎኹ፤ ገና ንሰብ ከሓጉስ እንተ ዝብልስ ባርያ ክርስቶስ ኣይምኽንኩን ነይረ =

ጳውሎስ ሓዋርያ ኪኸውን ከም ዝተጸውዐ

11 ኣቲም ኣኅዋተይ፤ እቲ ኣነ ዝሰበኸኩልኩም ወንጌል ካብ ሰብ ከም ዘይኮነ ኣፍልጠኩም ኣሎኹ = 12 ከመይ ኢየሱስ ክርስቶስ እዩ ዝገለጸለይ እምበር፤ ካብ ሰብ ኣይተቐበልኩምን፤ ብሰብውን ኣይተመሃርኩምን =

13 ከምኡውን ቀደም ብእምነት ኣይሁድ ኣብ ዝነበርኩሉ፤ ንቤተ ክርስቲያን ኣምላኽ ካብ መጠን ንሓዕሊ ከም ዘሳደድከዋን፤ ከዕንዋ ከም ዝፈተንኩን ሰሚዕኩም ኣሎኹም = 14 ብእምነት ኣይሁድ ካብ ኩሎም ደቂ ዓደይን መሳቶይን እበልጽ ነበርኩ = ብዛዕባ ሥርዓት ኣቦታተይ ድማ ቐናእ ነበርኩ = 15 እቲ ኣብ ማኅፀን ኣደይ ከሎኹ ዝጋሪየኒ፤ ብጸጋኡ እውን ዝጸውዓኒ ኣምላኽ፤ 16 ንወዱ፤ ኣብ ኩሎም ኣሕዛብ ብዛዕብኡ ኸሰብኽ፤ ኣባይ ኪግለጽ ምስ ፈተወ ግና፤ ምስ ዝኾነ ይኹን ሰብ ኣይተማኸርኩን = 17 ነቶም ቅድመይ ሓዋርያት ዝነበሩ ኸርኢ ድማ ናብ ኢየሩሳሌም ኣይደየብኩን = እኳ ደኣ ናብ ምድሪ ዓረብ ከድኩ፤ ከም ብሓድሽ ከኣ ናብ ደማስቆ ተመለስኩ = 18 ድኅሪ ሠለስተ ዓመት ከኣ ንኪፋ ኸርኢ ናብ ኢየሩሳሌም ደየብኩ = ምስኡ ኸኣ ዓሠርተው ኃሙሽተ መዓልቲ ጸናሕኩ = 19 ብዘይካ ያዕቆብ ኃው ጉይታና ግና ኻልእ ካብ ሓዋርያት ሓደ እኳ ኣይርእኹን = 20 እዚ ዝጽሕፈልኩም ዘሎኹ ሓሶት ከም ዘይኮነ ኣብ ቅድሚኡ ኣምላኽ

አረጋግጸልኩም አሎች = 21 ብድህሪኡ ሽአ ናብ ሃገር ሰርያን ቂልቅያን ከድኩ = 22 እተን ኣብ ይሁዳ ዝነበራ ኣብያተ ክር ስቲያን ብገጽ አይፈልጣንን ነበራ = 23 “እቲ ቐደም ዜላድደና ዝነበረ፥ ብዛዕባ እታ ሓደ ጊዜ ኬዕንዎ ዝፈተነ ሃይማኖት ሕጂ ይሰብኽ ኣሎ” ዚብል ጥራይ ይሰምዓ ነበራ = 24 ብዛዕ ባይውን ንኣምላኽ ኣመሰገና =

ሓዋርያት ንጳውሎስ ከም ሓዋርያ ተቐበልዎ

2¹ ሽዑ ድኅሪ ዓሠርተው ኣርባዕተ ዓመት፥ ንቲቶ ጊዘ፥ ከም ብሓድሽ ምስ በርናባስ ናብ ኢየሩሳሌም ደየብኩ = 2 እዚ ሽአ ኣምላኽ ብራእይ ስለ ዝገለጸለይ እየ ዝደየብኩ = ምናልባሽ ንኸንቱ እጉዪ ሽይህሉ፥ ወይ ድማ ጉይየ ሽይከ ውን ኢለ፥ ነቲ ኣብ ኣሕዛብ ዝሰብኩ ዝነበርኩ ወንጌል ነቶም መራሕቲ ኣብ ብሕቶም ገለጽኩሎም = 3 ቲቶ፥ እቲ ምሳይ ዝነበረ፥ ግሪኻዊ እኳ እንተ ነበረ፥ ኪግዘር ኣይተገደደን = 4 እንተኾነ እቶም ኣኅዋት ተመሲሎም ኣብ ማእከልና ተቃቢ ኣም ዝአተዉ ሰለይቲ፥ ኪግዘር ደልዮም ነበሩ = እዚ ሽአ ነቲ ብጉይታና ኢየሱስ ክርስቶስ ዝረኸብናዮ ሓርነት ኣጥፊ ኣም ባርት ኪገብሩና ደልዮም ስለ ዝነበሩ እዩ = 5 እቲ ናይ ወንጌል ሓቂ ኣባኻትኩም ምእንቲ ሺፀንዕ ንኣኣቶም ንሓንቲ ሰዓትውን ትኹን ኣይተገዛእናዮምን =

6 እቶም መራሕቲ ዚብሃሉ፥ (እንታዎት ከም ዝነበሩ ኣይ ግድሰንን እዩ፥ ከመይ ኣምላኽ ገጽ ርእዩ ኣይፈርድን እዩ፥) ንሓቶም ሓንቲ ሃገር እኳ ኣይወሰኹላይን = 7 እኳ ደኣ ሽምቲ ጴጥሮስ ንግዙራት ወንጌል ኪሰብኽ ዝተመዘዘ፥ ኣነ ሽአ ነቶም ዘይግዙራት ወንጌል ክሰብኽ ዝተመዘዘኩ ከም ዝኾንኩ ፈለጡ = 8 ከመይ እቲ ጴጥሮስ ኣብቶም ግዙራት ከም ሓዋርያ ሼገልግል ከሎ ዝሠርሐ ኃይሊ ኣምላኽ፥ ኣባይ እውን ኣብቶም ኣሕዛብ ክገልግል ከሎኹ ሠራሑ እዩ = 9 እቶም ኣዕኑድ ቤተ ክርስቲያን ተባሂሎም ዚጽውዑ ያዕቆብን ጴጥሮስን ዮሐንስን ከኣ ነቲ ተዋሂቡኒ ዝነበረ ጸጋ ምስ ረኣዩ፥ ናይ ኅብረት ምልክት ምእንቲ ኪኾነና ንኣይን ንበር ናባስን የማናይ ኢዶም ሃቡና = 10 ንሕና ናብ ኣሕዛብ ክንሠርሕ፥ ንሓቶም ከኣ ናብቶም ግዙራት ኪሠርሑ ተሰማምዑና = 10 ጥራይ ንድኻታት ክንዝክሮም ሓደራ በሉና፥ እዚ ሽአ ባዕለይ ዝግደሰሉ ዝነበርኩ ነገር እዩ =

ጳውሎስ ኣብ ኣንጾኪያ ንጴጥሮስ ከም ዝተቐመጠ

11 ኪፋ ኣብ ኣንጾኪያ ምስ መጻ ግና ኣብ ጌጋ ስለ ዝረኸብ ከም ገጽ ንገጽ ተቐመጠኩም = 12 ገለ ሰባት ብያዕቆብ ተላኢኹም ቅድሚ ምምጽኣም፥ ምስቶም ካብ ወገን ኣሕዛብ ዝኾኑ ኣኅዋት ይበልዕ ነበረ = ንሓቶም ምስ መጹ ግና፥ ነቶም “ኪግዘሩ ኣለዎም” ዚብሉ ኣኅዋት ፈረሁ፥ ካብኣቶም ተፈልየ = 13 እቶም ዝተረፉ ካብ ወገን ኣይሁድ ዝኾኑ ኣኅዋት ውን ምስ ጴጥሮስ ተገበዙ፥ በርናባስ እኳ ሽይተረፈ በቲ ግብዝ ናኣም ተለከመ = 14 ከምቲ ናይ ወንጌል ሓቂ ብቐኑዕ መገዲ ሽም ዘይተመላለሱ ምስ ረኣኹ ግና፥ ንጴጥሮስ ኣብ ቅድሚ ሹላቶም፡- “ንስኻ ኣይሁዳዊ ሽሎኻ ሽም ኣይሁድ ዘይኮነስ ከም ኣሕዛብ ካብ እትነብር፥ ከመይ ኢልካ ደኣ ነቶም ኣሕዛብ ከም ኣይሁድ ኪነብሩ ተገድዶም ኣሎኻ፤” በልክም =

ኣይሁድ ኮኑ ኣሕዛብ ብእምነት እዮም ዚድኅኑ

15 ንሕና ዓሌትና ኣይሁድ ኢና፥ ካብቶም ኃጥኣን ኣሕዛብ ኣይኮንናን = 16 ሰብ ብኢየሱስ ክርስቶስ ብምእማን እምበር፥ ሕጊ ብምፍጻም ከም ዘይጸድቕ ከኣ ንፈልጥ ኢና፥ ንሕናውን ሕጊ ብምፍጻም ዘይኮነስ ንክርስቶስ ብምእማን ምእንቲ ኸንጸ ድቕ ብክርስቶስ ኢየሱስ ኣመንና፥ ከመይ ሕጊ ብምፍጻም ዚጸድቕ ሰብ የለን = 17 ንሕና ብክርስቶስ ክንጸድቕ ክንብል ከሎና፥ ንግዛእ ርእስና ኃጥኣን ከም ዝኾንና ግሁድ እንተ ኾነ፥ ኃጢአት ክንገብር ምኽንያት ዝኾነና ክርስቶስ ድዩ፥ ያእ፥ ኣይፋሎን = 18 ነቲ ዘፍረሰክም ሥርዓት ደጊመ ዝሓንጸ እንተ ደኣ ኾይነ፥ በደለኛ ምዃንይ እርኢ ኣሎኹ = 19 ንኣ ምላኽ ሕያው ኮይነ ምእንቲ ኸነብር ካብ ሕጊ ሙሴ ሓራ ወጊኦ እየ፥ ማለት ሕጊ ባዕሉ ቐቲሎኒ እዩ = ክርስቶስ ተሰቐሎ እዩ፥ ኣነ ሽአ ምስኡ ተሰቐሎ እየ = 20 ደጊም ክር ስቶስ እዩ ኣባይ ዚነብር ዘሎ እምበር፥ ኣነ ኣይኮንኩን ዝነብር ዘሎኹ = እዚ ሕጂ ብሥጋ ዝነብር ዘሎኹ ድማ፥ በቲ ዘፍ ቀረኒ፥ ምእንታይ ከኣ ንርእሱ በጃ ዝሃበ ወዲ ኣምላኽ ብም እማን እየ ዝነብር ዘሎኹ = 21 ኣነስ ንጸጋ ኣምላኽ ኣይንዕቅን እየ፥ ከመይ ጽድቂ ብሕጊ እንተ ዚኸውን እምበኣርከስ ክር ስቶስ ንኸንቱ እዩ ዝሞተ =

ብሕረዶ ብእምነት

3 ¹አቲም ድንዙዛት ሰብ ገላትያ ! መን እዩ እቲ ዝግዘመ ኩም፤ ኢየሱስ ክርስቶስ ሰቐል፤ ኣብ ቅድሚ ኣዕይንት ኹምዶ ብግሁድ ከም ሥዕሊ ተሰጢሑ ኣይነበረን፤ ²ካባኻት ኩም ክፈልግ ዝደሊ ሓንቲ ነገር ጥራይ ኣላ፤ ገመንፈስ ቅዱስ ዝተቐበልኩምዎ፤ ሕጊ ብምፍጻም ዲኹም ወይ ነቲ ዝሰማዕኩምዎ ብሥራት ብምእማን፤ ³ክሳብ ክንድዚዶ ድንዙዛት ኢኹም፤ ብመንፈስ ጀሚርኩምሲ ሕጂ ብሥጋ ክትፍጽሙዶ ትደልዩ ኣሉኹም፤ ⁴እዚ ኽንድዚ ዚኣክል ተመክሮ ተቐቢልኩምሲ ንኸንቱ፤ እዝስ እው፤ ብሓቂ እንተ ደኣ ኹምኡ ኾይኑስ፤ ከንቱ እዩ፤ ⁵ኣምላኽ ብመንፈሱ ዚመልኣኩምን፤ ኣብ ማእከልኩም ከኣ ተኣምራት ዚገብርን፤ ሕጊ ስለ ዝፈጸምኩም ድዩ ወይስ ነቲ ዝሰማዕኩምዎ ብሥራት ስለ ዝእመንኩም፤

⁶ኣብርሃም “ብኣምላኽ እመነ፤ ገጽድቂ ኸኣ ተቐጽረሉ”፤ ⁷እምበኣር ደቂ ኣብርሃም ዝኾኑ እቶም ናይ እምነት ሰባት እዮም፤ ⁸ቅዱስ መጽሓፍውን ኣምላኽ ነሕዛብ ብእምነት ከም ዚጽድቑም ኣቐዲሙ ርእዩ “ኩሉም ኣሕዛብ ብኣኻ ኺባረኹ እዮም” እናበለ ኣቐዲሙ ንኣብርሃም ኣበሠሮ፤ ⁹ኣብርሃም ስለ ዝእመነ ተባረኽ፤ እቶም ዚኣምኑ ዘበሉ ኸኣ ከምቲ ናቱ ኺባረኹ እዮም፤

¹⁰ነፍስ ወከፍ “ነቲ ኣብ ሕጊ ሙሴ ዘሉ ኸየቋረጸ ዘይፍጽም ኩሉ ርጉም ይኹን” ዚብል ጽሑፍ ስለ ዘሉ፤ እቶም ኣብ ምፍጻም ሕጊ ዚእመኑ ዘበሉ ኹሉም ኣብ ትሕቲ መርገም እዮም፤ ¹¹ሕጂ ግና “ጸድቕ ብእምነት እዩ ሕያው ኮይኑ ዚነብር” ከም ዚብሉ፤ ኣብ ቅድሚ ኣምላኽ፤ ሕጊ ብምፍጻም ዚጸድቑ ከም ዘየልቦ ርግጽ እዩ፤ ¹²ሕጊ ኣብ እምነት ዝተመሥረተ ኣይኮነን፤ እኳ ደኣ ሕጊ “እቲ ንሕጊ ብምልኣት ዚፍጽም ብእኡ ሕያው ኮይኑ ዚነብር እዩ” ዚብል ትእዛዝ ኣለዎ፤ ¹³“ኣብ ዕንጻይቲ ዝተሰቐለ ርጉም ይኹን” ዚብል ጽሑፍ ከም ዘሉ፤ ክርስቶስ ኣብ ክንጻና መርገም ብምህን ካብ ሕጊ መርገም ኣድጋነና፤ ¹⁴እዚ ኸኣ እቲ በረኽት ኣብርሃም ብክርስቶስ ኢየሱስ ኣብ ኣሕዛብ ምእንቲ ኺወርድ፤ ንሕና ኸኣ ብእምነት፤ ተስፋ መንፈስ ቅዱስ ምእንቲ ኽንቅበል እዩ፤

ሕግን ተስፋን

¹⁵ኣገዋተይ፤ እስከ ካብ ዕለታዊ ሕይወት ወዲ ሰብ ሓደ ኣብነት ክንርኢ፡- ነቲ ሓደ ጊዜ ዘርግኦ ውዕል ሓደ እኳ ኺፍርሶ ወይ ኪውስኹሉ ዚኽእል የልቦን፤ ¹⁶እቲ ተስፋ ንኣ ብርሃምን ንዘርኡን እዩ ተዋሂቡ ዝነበረ፤ ንብዙጋት ኪስምዕ “ነዘርእትኻ” ኣይበለን፤ እንተኾነ ንሓደ ምእንቲ ኪስምዕ “ንዘርእኻ” በለ፤ ንሱ ኸኣ ክርስቶስ እዩ፤ ¹⁷እቲ ኸብሎ ዝደሊ ዘሉኹ ከምዚ ዚሰብ እዩ፡- ድገሪ ኣርባዕተ ሚእትን ሠላሳን ዓመት ሕጊ መጻ፤ ግናኽ እዚ ሕጊ እዚ፤ ነቲ ተስፋ ኸንቱ ኺገብር ኢሉ፤ ነቲ ኣምላኽ ቀደም ዘጽንፖ ኪጻን ኣየ ፍርሶን እዩ፤ ¹⁸እቲ ዚውረስ ካብ ሕጊ እንተ ዚኸውንሲ፤ ደጊም ካብ ተስፋ ኣይምኾነን ነይሩ፤ ኣምላኽ ግና ንኣብርሃም ብተስፋ እዩ ዝሃበ፤

¹⁹ሕጊ ደኣ ንምንታይ መጻ፤ እቲ ተስፋ ዝተዋህበ ዘርኢ ክሳብ ዚመጽእ፤ ኃጢአት እንታይ ከም ዝኾነ ኪገልጽ ዝተወሰኸ እዩ፤ ብኢድ መንጎኛ ዝኾነ ሰብን ብኢድ መላእኽትን ከኣ ተዋህበ፤ ²⁰ንሓደ ሰብ በይኑ ግና መንጎኛ ኣየድልዮን እዩ፤ ኣምላኽ ከኣ ሓደ እዩ፤

²¹እምበኣር ሕጊ ነቲ ብኣምላኽ ዝተዋህበ ተስፋዶ መጻር ርቱ እዩ፤ ያእ ኣይፋሉን፤ ሕያው ኪገብር ዚኽእል ሕጊ ተዋሂቡ ነይሩ እንተ ዚኸውን፤ ብርግጽ ጽድቂ ብሕጊ ምኾነ ነይሩ፤ ²²እቲ ንኢየሱስ ክርስቶስ ብምእማን ዚርከብ ተስፋ፤ ነቶም ዚኣምኑ ጥራይ ምእንቲ ኪወሃብ፤ ቅዱስ መጽሓፍ፤ ኩሉ ዓለም ኣብ ትሕቲ ሥልጣን ኃጢአት ከም ዝኾነ ገለጸ፤

²³እኳ እምነት እዚኣ ቅድሚ ምምጽኣ፤ ንሳ ኸሳዕ እትገሃድ እናተጸቢና ኣብ ትሕቲ ሕጊ ተጻእና ንሕሉ ነበርና፤ ²⁴ስለዚ ኸኣ ብእምነት ምእንቲ ኽንጸድቕሲ ናብ ክርስቶስ ኪበጽሓና እቲ ሕጊ ሓላዊ ኾነና፤ ²⁵እምነት ምስ መጻት ግና ደጊም ትሕቲ ሓላዊ ኣይኮንናን፤ ²⁶ንኢየሱስ ክርስቶስ ብምእማን ኩላትኩም ውሉድ ኣምላኽ ኢኹም፤ ²⁷ከመይ ብክርስቶስ ዝተጠመቐኩም ዘበልኩም ንክርስቶስ ለቢስኩምዎ ኢኹም፤ ²⁸ኩላትኩም ብክርስቶስ ኢየሱስ ሓደ ኢኹም እም፤ በዚ ኣይሁዳዊ ወይ ግሪካዊ የልቦን፤ በዚ ባርያ ወይ ጭዋ የልቦን፤ በዚ ወዲ ተባዕታይ ወይ ጓል ኣንስተይቲ የልቦን፤ ²⁹ናይ ክርስቶስ ካብ ኮንኩም፤ ደጊም ዘርኢ ኣብ ርሃም ኢኹም፤ ከምቲ ተስፋውን ወረሰቲ ኢኹም፤

ደቂ እግዚአብሔር

4¹ ክብሉ ደልዩ ዘሎኹት ፡ ወራሲ አብ ጊዜ ሕፃንነቱ ፡ ሽሕ እኳ ናይ ኩሉ ጉይታ እንተ ኾነ ፡ ካብ ባርያ ዚገሸሉ የብሉን ። 2 ክሳብ እቲ አቦኡ ዝወሰነሉ ጊዜ አብ ትሕቲ ሥልጣን ሓለውትን መገብትን እዩ ። 3 ከምኡውን ንሕና ሕፃናት ከሎና ፡ አብ ትሕቲ አተሓሳስባ ዓለም ባርት ኳንና ነበርና ። 4-5 ጊዜኡ ምስ በጽሖ ፡ አምላኽ ነቶም አብ ትሕቲ ሥልጣን ሕጊ ዝነበሩ ምእንቲ ኪድገን ፡ ንሕናውን ናይ ውል ድነት ሥልጣን ምእንቲ ኽንረክብ ፡ ነቲ ካብ ሰበይቲ ዝተወልደ ፡ አብ ትሕቲ ሕጊውን ዝታደረ ወዱ ለኣኹ ። 6 ውሉድ ስለ ዝኾንኩም ከኣ ነቲ “አባ ፡ አቦ” ኢሉ ዚጽውዕ መንፈስ ወዱ ናብ ልብኹም ለኣኹ ። 7 ደጊም ውሉድ እምበር ባርያ ኣይኮንካን ። ውሉድ ካብ ኮንካ ሽኦ አምላኽ ወራሲ ገይሩካ እዩ ።

ኃልዮት ጳውሎስ ብዛዕባ ሰብ ገላትያ

8 ቅድም ንአምላኽ ከይፈለጥኩም ሽሎኹም ፡ ነቶም ብባ ሕሪዮም አማልኹቲ ዘይኮኑ ብባርነት ትግዝኡ ነበርኩም ። 9 ሕጂ ግና ንአምላኽ ምስ ፈለጥኩም ፡ እባ ደኣ አምላኽ ንኣኻትኩም ምስ ፈለጠኩም ፡ ከመይ ኢልኩም ናብቲ ድኹምን ድኻን አተሓሳስባ ዓለም ትምለሉ ኣሎኹም ፤ ከም ብሓድሽዩ ንኣኣቶም ክትግዝኡ ትደልዩ ኣሎኹም ፤ 10 ንስኻ ትኩም ፡ ፍሉያት መዓልታትን ኣዋርገን ክፍለ ዓመታትን ፡ ዓመታትን ተኽብሩ ኣሎኹም ። 11 ኣባኻትኩም ንኸንቱ ደኺመ ሽይከውን እፈርሃልኩም ኣሎኹ ።

12 ኣቱም ኣኅዋተይ ፡ ከምቲ ኣነ ንኣኻትኩም ዝመሰልኩ ንስኻትኩም ከኣ ንኣይ ክትመስሉ እልምነኩም ኣሎኹ ። ኣንቲ እኳ ኣይበደልኩምንን ። 13 ከምቲ እትፈልጥዎ ፡ ብመጀመርታ ጊዜ ወንጌል ክሰብክልኩም ዝኸኣልኩ ሓሚመ ስለ ዝነበርኩ እየ ። 14 እቲ ሕማመይ ንኣኻትኩም ፈተና እኳ እንተ ነበረ ኣይነፃቕኩምንን ፡ ኣየናዮኹምንን ። እኳ ደኣ ከም መልኣኽ እግዚአብሔር ፡ ከም ክርስቶስ ኢየሱስ ጌርኩም ተቐበልኩምኒ ። 15 እቲ ሓጎስኩም ደኣ ናበይ ኣበለ ፡ ዚከኣል ነይሩ እንተ ዚኸውን ዓይንኹም እኳ ከይተረፈ አውጂእኩም ምሃብኩሙኒ ኔርኩም ። እዚ ባዕለይ እምስክረልኩም ኣሎኹ ። 16 እሞኽ ሓቂ ስለ ዝነገርኩኹምዶ ጸላኢ ኾይነኩም እየ ፤

17 እቶም ብኣኻትኩም ዚግደሱ ዚመስሉ ዘለዉ ፡ ካባይ ምእንቲ ኺፈልዩኹም እም ፡ ብኣኣቶም ከም እትግደሱ ኺገብሩኹም ኢሎም እዮም እምበር ፡ ንጽቡቕኩም ኢሎም ኣይኮኑን ። 18 ንጽቡቕ ደኣ ይኹን እምበር ፡ ሰብ ብኣኹም ኪግደስ ሠናይ እዩ ። እዚ ግና ኣነ ምሳኻትኩም ከሎኹ ጥራይ ዘይኮነስ ኩሉ ጊዜ ኺኸውን ኣለዎ ። 19 ኣቱም ደቀይ ! ክርስቶስ ኣባኻትኩም ክሳብ ዚሠኣል ከም ብሓድሽ ከም ብሕማም ሕርሲ እጽዕረልኩም ኣሎኹ ። 20 እቲ ብዛዕባኹም ዝብሉ ምእንቲ ኺፈልጥ ምሳኹም እንተ ዝህሉ ጽቡቕ ነይሩ ። ከመይ ሕጂ እቲ ዝብሉ ጠፊኡኒ ኣሎ ።

ምሳሌ ኣጋርን ሣራን

21 ንስኻትኩም ኣቱም ንሕጊ እናፈጸምኩም ክትነብሩ እትደልዩ ዘሎኹም ፡ እስከ ንገሩኒ ፡ እምበርዶ ነቲ ሕጊ ዚብሉ ትስምዕዎ ኣሎኹም ፤ 22 ኣብርሃም ክልተ አወዳት ፡ ሓደ ኻብታ ባርያ ፡ ሓደ ሽኦ ኻብታ ጭዋ ከም ዝወለደ ጽሑፍ እዩ ። 23 ወዲ እታ ባርያ ብባሕርያዊ መገዲ ተወልደ ፡ ወዲ እታ ጭዋ ግና በቲ ተዋሂቡ ዝነበረ ተስፋ ተወልደ ። 24 እዚ ኣምሳል እዩ ፡ እዘን ኣንስቲ እዚኣተን ክልተ ኺዳን እየን ዚመልክታ ። ብኣጋር ዝተመሰለት ከኣ እታ ንባርነት እትወልድ ናይ ደብረ ሲና ኺዳን እዩ ። 25 ኣጋር ከኣ ፡ ኣብ ሃገር ዓረብ ዘላ ደብረ ሲና እዩ እተመልክት ። ንሳ ኣምሳል ናይታ ሕጂ ምስ ደቃ ኣብ ባርነት ዘላ ኢየሩሳሌም እዩ ። 26 እታ ሰማያዊት ኢየሩሳሌም ግና ጭዋ እዩ ፡ ንሳ ሽኦ ኣዴና እዩ ።

27 “እቲ ዘይወለድኪ መኻን ፡ ደስ ይበልኪ ፤

አቲ ንምውላድ ዘይጸዓርኪ ፡ እልል በሊ ፤

ጨድሪ ፤

ከመይ ካብ ደቂ እታ ሰብኣይ ዘለዎስ

ደቂ እታ ንባይና ዘላ ይበዝጉ”

ዚብል ተጻሒፉ ስለ ዘሎ ። 28 ኣኅዋተየ ፡ ንሕና ከም ይስሓቅ ደቂ ተስፋ ኢና ። 29 ግናኽ ኸምቲ ሽዑ እቲ ብናይ ሥጋ ዝተወልደ ነቲ ብናይ መንፈስ ዝተወልደ ዝሰጎጎ ፡ ሕጂውን ከምኡ እዩ ። 30 እቲ ጽሑፍ ግና “ወዲ እታ ባርያ ምስ ወዲ እታ ጭዋ ኣይወርስን እዩ እም ፡ ነታ ባርያ ምስ ወዳ ሰደዳ” ይብል ። 31 ስለዚ ኣኅዋተይ ፡ ንሕና ደቂ እታ ጭዋ እምበር ደቂ እታ ባርያ ኣይኮንናን ።

*1 4:31 ግዕዝ “ክርስቶስ ሓራ ስለ ዘውፅእና” ዚብል ይውስኽ ።

ብክርስቶስ ዚርከብ ሓርነት

5¹ ብሓርነት ምእንቲ ኸንነብር ክርስቶስ ሓራ ኣውጂኡና እዩ ። ስለዚ ጽንዑ፥ ከም ብሓድሽውን በርዑት ባርነት ኣይትቈረት ።

2 እንሆ፥ ኣነ ጳውሎስ እነግረኩም ኣሎኹ፡- እንተ ተገዘርኩም ክርስቶስ ገለ እኳ ኣይጠቐመኩምን እዩ ። 3 እቲ ዚግዘር ዘበለ ሰብ ከእ ነቲ ሕጊ ብምሉኡ ኺፍጽሞ ግቡኡ ከም ዝኾነ ደጊመ እምስክር ኣሎኹ ። 4 ንስኻትኩም፥ እዞም ሕጊ ብምፍጻም ክትጸድቁ እትደልዩ፥ ካብ ክርስቶስ ተፈሊኹም ኢኹም፥ ካብ ጸጋ ኸኣ ወዲቓኩም ኢኹም ። 5 ንሕና ግና ነታ ኹባ መንፈስ ቅዱስ እትመጽእ ናይ ተስፋ ጽድቂ ብእምነት ሃረር እናበልና ንጽብ ኣሉና ። 6 ከመይ ኣብ ክርስቶስ ኢየሱስ እንተ ደኣ ኣለና፥ እታ ብፍቕሪ እትሠርሕ እምነት እምበር፥ ግዝረት ኮነ ዘይግዝረት ጥቕሚ የብሉን ።

7 ጽቡቕ ትጉዩ ኔርኩም ። ንሓቂ ኸይትእዘዞዎ ደኣ መን ዓገተኩም፥ 8 እዛ ምኽሪ እዚኣ ኹብቲ ዝጸውዓኩም ኣምላኽ ኣይመጸትን ። 9 እዚ ኸኣ “ኒደት ማይ ብሑቕ ንብዘሉ እቲ ብሑቕ የብኩዎ እዩ” ከም ዚብሃል እዩ ። 10 ካልእ ርእይቶ ኸይህልወኩም፥ ብጐይታ እምነት ኣሎኒ፥ እቲ ዜዕገርግረኩም ዘሉ ግና፥ ዝኾነ ይኹን ንሱ፥ ፍርዱ ኺቐበል እዩ ። 11 ኣነ ግና፥ ኣነዋተይ፥ “ግዝረት የድሊ እዩ” እናበልኩ ገና ዝሰብኽ እንተ ዝህሉ ኣይመሳደዱንን ነይሮም ። እቲ ዕንቅፋት ኮይኑ ዘሉ ናይ መስቀል ሰብከት ከእ መልገስ ነይሩ ። 12 እቶም ተገዙሩ እናበሉ ዜዕገርግሩኹም ዘለዉ፥ እንተ ደለዩ ይሰለቡ !

ሕይወት ብመንፈስ ቅዱስ

13 ኣነዋተየ፥ ንስኻትኩም ሓራ ኸትኮኑ ኢኹም ዝተጸዋዕኩም ። እንተኾነ ንሓድሕድኩም ደኣ ብፍቕሪ ተገዝኡ እምበር እዚ ሓርነትኩምሲ ንምኽንያት ጋጢኢት ኣይትግበርዎ ። 14 ከመይ ሕጊ ብምሉኡ ኣብቲ “ንብጻይካ ከም ነፍስኻ ኣፍቅር” ዚብል ትእዛዝ ተጠቐሊሉ ኣሉ ። 15 ንሓድሕድኩም እንተ ተናኸስኩምን ተባላዕኩምን ግና ንሓድሕድኩም ከይትጣፍኡ ተጠንቀቁ ።

16 ኣነ ግና ብመንፈስ ንበሩ፥ ትምኒት ሥጋ ኸኣ ኣይክትፍጽሙን ኢኹም፥ እብለኩም ኣሎኹ ። 17 ከመይ ትምኒት ሥጋ ምስ መንፈስ መጻርርቲ እዩ፥ መንፈስ ከእ ምስ ትምኒት

ሥጋ መጻርርቲ እዩ ። ስለዚ ነቲ እትደልይዎ ምእንቲ ኸይትገብሩ ኸልቲኦም መጻርርቲ እዮም ። 18 ብመንፈስ እንተ ተመራሕኩም ግና ሕጊ ንምፍጻም ግዳዳት ኣይኮንኩምን ። 19 ግብሪ ሥጋ ግሁድ እዩ ! ንሱ ኸኣ ምንዝርና፥ ርኽቦት፥ ዝርጋን፥ 20 ኣምልኾ ጣዖት፥ ጥንቄላ፥ ጽልኢ፥ ባእሲ፥ ቅንኢ፥ ቊጥዓ፥ ገዛእ ርእስኻ ምፍታው፥ ምፍልላይ፥ መናፍቕነት፥ 21 ቅንኣት፥ 22 ሰኽራን፥ ጋይላ፥ ኸምዚ ዘኣ መሰለ ኻልእውን እዩ ። ከምቲ ኣቐዲመ ዘጠንቀቐኩኹም፥ እቶም ነዚ ኸምዚ ዘኣመሰለ ዚገብሩ ንመንግሥቲ ኣምላኽ ከም ዘይወርስዎ እብለኩም ኣሎኹ ። 22 ፍረ መንፈስ ቅዱስ ግና ፍቕሪ፥ ሓጉስ፥ ሰላም፥ ትዕግሥቲ፥ ልግሲ፥ ሕያውነት፥ እሙን ምኽንን፥ 23 ለውሃት፥ ርእስኻ ምግታእ እዩ ። ነዚ ኸምዚ ዘኣመሰለ ዚጻረር ሕጊ የልቦን ። 24 እቶም ናይ ክርስቶስ ዘበሉ ኸኣ ነቲ ሥጋኦም ምስናይ ፍትወቲን ትምኒቲን ሰቂሎምዎ እዮም ።

25 ብመንፈስ ሕይወት ዝረኽብና እንተ ድኣ ኼንና ብመንፈስ ንንበር ። 26 ንሓድሕድና ብምትሕርራቕን ብምቅንናእንሲ ውዳሴ ኸንቱ ኣይንድለ ።

ንሓድሕድኩም ተጸዋውሩ

6¹ ኣቲም ኣነዋተይ፥ ሓደ ሰብ ኣብ በደል እንተ ተረኽቦ፥ ንስኻትኩም እዞም መንፈሳውያን ዝኾንኩም፥ ነዚ ኸምዚ ዝበለ ሰብ፥ ብናይ ለውሃት መንፈስ ኣርምዎ ። ንስኻትኩምውን ንገዛእ ርእስኹም ከይትፍተኑ ተጠንቀቁ ። 2 ዖር ሓድሕድ ፀሩ፥ በዚ ኸኣ ሕጊ ክርስቶስ ፈጽሙ ። 3 ሓደ ሰብ ገለ ዘይኮነስ ገለ ኸም ዝኾነ እንተ መሰሉ ንርእሱ ይጥብር ኣሉ ። 4 እንተኾነ ነፍስ ወከፍ ናይ ገዛእ ርእሱ ሥራሕ ይመርምር፥ ኸዑ ብናይ ብጻዩ ዘይኮነ ብናይ ገዛእ ርእሱ ሥራሕ ኪምካሕ እዩ ። 5 ከመይ ነፍስ ወከፍ ጸዖሩ ኪፀውር እዩ ዚግባእ ።

6 እቲ ቃል ዚመሃር ከኣ፥ ነቲ ዘለዎ ጽቡቕ ርክብ ምስቲ መምህሩ ይካፈሉ ። 7 ኣይትጠበሩ፥ ኣምላኽ ኣይዕሸን እዩ ። ሰብ ነቲ ዚዘርእ እዩ ዚዓጽድ ። 8 እቲ ንሥግኡ ኪሓጉስ ኢሉ ዚዘርእ፥ ካብ ሥግኡ ሞት ኪዓጽድ እዩ ። እቲ

*2 5:21 ገላትያ ገለ ብራናታት ግሪኽን “ትሕት” ዚብል ይውስኽ ።
*3 6:6 ገላትያ “ነዚ ነገርዚ ንኡስ ክርስቲያን ኩሉ ይሰማዓሩ፥ ወናይ ነገር ኩሉ ኸኣ ይመሃር” ይብል ።

ንመንፈስ ኬሓጉስ ኢሉ ዚዘርእ ከአ ካብ መንፈስ ናይ ዘለዓለም ሕይወት ኪዓጽድ እዩ።⁹ ሠናይ ንምግባር ኣይንሰልኪ፡ ከመይ ተስፋ እንተ ዘይቈሪጽና እዋኑ ምስ በጽሐ ከንዓጽድ ኢና።¹⁰ እምበኣርሲ ጊዜ ኸሉና ንኸሉ ሰብ፡ ምናዳ ግና ነቶም ብእምነት ኣጎዋትና፡ ሠናይ ንግበር።

ብግዝረት ዘይኮነ ሓድሽ ፍጥረት

¹¹ ብኸመይ ዝበለ ዝፍቲ ፊደላት ብኢደይ ከም ዝጸሓፍ ኩልኩም ርኣዩ።¹² እቶም ከትግዝሩ ግዲ ዚብሉኹም ዘለዉ፡ እቶም በቲ ዝገበርዎ ግዳማዊ ነገር ኪምክሑ ዚደልዩ ሰባት እዮም። ነዚ ዚገብርዎ ዘለዉ ኸአ ብሰንኪ መስቀል ክርስቶስ ከይሰደዱ ኢሎም እዮም።¹³ እቶም ግዙፊት እኳ ንገዛእ ርእሶም ሕጊ ኣይሕልዉን እዮም። እንተኾነ “ከም ዚግዘሩ ጌርናዮም” ኢሎም ምእንቲ ኺጀሃሩልኩም ከትግዝሩ ግዲ ይብሉኹም ኣለዉ።¹⁴ ኣነ ግና፡ በቲ ጉይታና ኢየሱስ ክርስቶስ ዝተሰቐለሉ መስቀል እንተ ዘይኮይኑ ኣይምካሕን እዩ። ከመይ በዚ መስቀል እዚ ዓለም ኣብ ቅድመይ ምውቲ እያ፡ ኣነ ኸአ ኣብ ቅድሚ ሳለም ምዉት እዩ።¹⁵ ከመይ ብክርስቶስ ኢየሱስ ዚርከብ ሓድሽ ፍጥረት እምበር ምግዛር ኮነ ዘይምግዛር ዚጠቐም የብሉን።¹⁶ ኣብቶም በዛ መገዲ እዚኣ ዚነብሩ ዘበሉን፡ ኣብቶም ወገን ኣምላኽ ዝኾኑ ናይ ሓቂ እስራኤልን፡ ሰላምን ምሕረትን ይውረድ።

¹⁷ ኣነስ ስምብራት ኢየሱስ ኣብ ሥጋይ እጸውር ኣሉኹ እም ድኅሪ ሕጂ ሓደ እኳ ላሕ ኣየብለኒ።

¹⁸ ኣጎዋተየ፡ ጸጋ ጉይታና ኢየሱስ ክርስቶስ ምስ መንፈስኩም ይኹን። ኣሚን።

መልእኽቲ ጳውሎስ ናብ ሰብ ኤፌሶን

1 ካብ ጳውሎስ፡ ብፍቓድ ኣምላኽ ናይ ክርስቶስ ኢየሱስ ሓዋርያ ዝኾነ፡

ናብቶም ኣብ ኤፌሶን ዘለዉ ኣመንትን ብክርስቶስ ኢየሱስ ከአ እሙናትን፡

2 ካብ እግዚአብሔር ኣቦናን ካብ ጉይታና ኢየሱስ ክርስቶስን ጸጋን ሰላምን ምላኽትኩም ይኹን።

ብክርስቶስ ዚርከብ መንፈሳዊ በረኽት

³ እቲ ብመንፈሳዊ በረኽት ዘበለ ብክርስቶስ ገይሩ ኣብ ሰማያት ዝባረኸና ናይ ጉይታና ኢየሱስ ክርስቶስ ኣምላኽን ኣቦን ቡሩኽ ይኹን።⁴ ኣብ ቅድሚኡ ቐዳሳንን መንቅብ ዘይ ብሉምን ምእንቲ ኸንከውን ቅድሚ ምፍጣር ዓለም ኃሪየና። ስለ ዘፍቀረናን⁵ ጽቡቕ ፍቓዱን መደቡን ስለ ዝነበረን ከአ ንርእሱ ውሉድ ከንኮና ብኢየሱስ ክርስቶስ ቀደም መደበና።⁶ እዚ ኸአ እቲ በቲ ዜፍቅሮ ወዱ ገይሩ ዝሃበና ክቡር ጸጋ ምእንቲ ኺምስገን ኢሉ እዩ።⁷ ብእኡ፡ ማለት ብደሙ ድኅነት፡ ከምቲ ሃብቲ ጸጋኡ ኸአ ኅድገት ኃጢአት ኣሉና።⁸ ንሱ ነዚ ጸጋ እዚ ብኸሉ ጥበብን ፍልጠትን ኣብ ልዕሌና ኣፍሰሶ።⁹ ጽቡቕ ፍቓዱ ኸይኑ ኸአ ነቲ ብክርስቶስ ገይሩ ኣቐዲሙ ዝመደበ ናይ ፍቓዱ ምሥጢር ኣፍለጠና።¹⁰ እዚ ኸአ፡ እቲ ጊዜ ምስ ኣኸለ፡ ኣብ ሰማይ ኮነ ኣብ ምድሪ ዘሉ ኸሉ ኣብ ትሕቲ ሥልጣን ክርስቶስ ምእንቲ ኪጥቕልእ እዩ።

¹¹⁻¹² እቶም ኣቐዲምና ብክርስቶስ ተስፋ ዝገበርና፡ ንውዳሴ ኹብሩ ምእንቲ ኸንከውን፡ እቲ ብፍቓዱ ንኸሉ ነገራት ከም መደቡ ዚገብር ኣምላኽ ወረስቲ ኸንከውን ብወዱ ኃሪየና።¹³ ንስኻትኩምውን ነቲ ናይ ምድሃንኩም ወንጌል ዝኾነ ቃል ሓቂ ምስ ሰማዕቲም፡ ብእኡውን ምስ ኣመን ኩም፡ በቲ ዘተሰፈዎ መንፈስ ቅዱስ ኃቲሙ ናቲ ገበረ ኩም።¹⁴ መንፈስ ቅዱስ፡ እቶም ጥሪት ኣምላኽ ዝኾንና ከሳዕ እንድገን፡ ንውዳሴ ኹብሩ ዕርቡን ርስትና እዩ።

ናይ ጳውሎስ ምስጋናን ጸሎትን

¹⁵ ኣነውን እቲ ኣብ ኢየሱስ ክርስቶስ ዘሉኩም እምነትን፡ ንኸሉም ሕዝቢ ኣምላኽ ዘሉኩም ፍቕርን ካብ ዝሰምዕ ጀሚረ፡¹⁶ ኣብ ጸሎተይ እናዘከርኩኹም፡ ምእንታኻትኩም ካብ ምምስጋን ኣብኩረ ኣይፈልጥን።¹⁷ ነቲ ናይ ጉይታና ኢየሱስ ክርስቶስ ኣምላኽ፡ ኣቦ ኹብሪ፡ ብዘበለጸ ምእንቲ ኸትፈልጥዎ፡ መንፈስ ጥበብን መንፈስ ምግላጽን ምእንቲ ኺህበኩም፡¹⁸ ኣዕይንቲ ልብኹም በሪሁ ናይቲ ዝጸውዓኩም ተስፋ እንታይ ከም ዝኾነ ምእንቲ ኸትፈልጡ፡ እቲ ንኣመንቲ ዘተሰፈዎም ናይቲ ኹቡር ርስቲ ሃብቲ እንታይ ከም ዝኾነ ምእንቲ ከትግንዘቡ፡ እጽሊ ኣሉኹ።¹⁹ ኣባና ኣብቶም እን ኣምን ከአ፡ እቲ ኺግመት ዘይከኣል ዕቤት ኃይሉ እንታይ

ከም ዝኾነ ምእንቲ ኸትፈልጡ እጽሊ ኣሉኹ። ነዚ ከም መጠን ዓቢይ ኃይሉ ዝሠርሖ ኸአ፡ 20 ንክርስቶስ ካብ ምዉታት ብምትንሣእን ኣብ ሰማያት ኣብ የማኑ ብምቕማጥን እዩ። 21 ኣብዛ ዓለም እዚኣ ጥራይ ዘይኮነስ ኣብታ እትመጽ እውን ኣብ ልዕሊ ግዝኣትን ሥልጣንን ኃይልን ምልክን ሸይሙ ኣብ ልዕሊ ኹሉ ዚሰመ ስም ሃቦ። 22 ንብዘሉ ኸአ ኣብ ትሕቲ ኣእጋሩ ኣግዝእ። ርእሲ ናይ ቤተ ክርስቲያን ገይሩ ኸአ ኣብ ልዕሊ ኹሉ ሸም። 23 ንሳ ኣካሉ እያ፡ ናይቲ ንኹሉ ብኹሉ መገዲ ዚመልእ ምልኣት ከአ እያ።

ብክርስቶስ ሕያው ምዃን

2¹ ንስኻትኩም ብበደልኩምን ብኃጢአትኩምን ምዉታት ነበርኩም። 2 ብናይ ዓለም ክፉእ መገዲ ትነብሩ ነበር ኩም፡ ነቲ ሕጂ ነቶም ንእግዚኣብሔር ዘይእዘዙ ሰባት ዚመልኽ ርኹስ መንፈስ፡ ኣለቓ ዝሕቲ ኣየር ትእዘዙ ነበርኩም። 3 ቀደም፡ ንሕናውን ኩልና ኸምእም፡ ትምኒት ሥጋና እናፈጸምና ከም ድሌትናን ሓሳብናን ንነብር ነበርና። ብባህርና ከምቶም ካልኣት ቊጥዓ ኣምላኽ ዚግብኣና ነበርና። 4 ግናኽ እቲ ብምሕረት ሃብናዎ ዝኾነ ኣምላኽ ምእንቲ እታ ብእኣ ገይሩ ዘፍቀረና ዓባይ ፍቕሩ፡ 5 ንኣና፡ ብበደልና ምዉታት እኳ እንተ ነበርና ምስ ክርስቶስ ሕያዎን ገበረና፡ ብጸጋ ኢኹም ዝደኃንኩም። 6 ኣምላኽ ምስ ክርስቶስ ኣተን ሥኣና፡ ብክርስቶስ ገይሩ ኸአ ኣብ ሰማያት ምስ ክርስቶስ ኣቐመጠና። 7 እዚ ኸአ ነቲ ብክርስቶስ ኢየሱስ ዝተገልጸልና ሕያውነት፡ ማለት ነቲ መዘና ዘይብሉ ሃብቲ ጸጋኡ ምእንቲ ኼርኢ ኢሉ እዩ። 8 ንክርስቶስ ብምእማን ብጸጋ ኢኹም ዝደኃንኩም። እዚ ኸአ ውህበት ኣምላኽ እዩ እምበር ካባኻት ኩም ኣይኮነን። 9 ሓደ እኳ ኸይምካሕሲ ብግብረ ኣይኮነን። 10 ከመይ ንሕና ነቲ ኣምላኽ ኣቐዲሙ ዘዳለወልና ሠናይ ተግባራት እናፈጸምና ምእንቲ ኸንነብር ብክርስቶስ ኢየሱስ ዝፈጠረና ፍጡራት ኣምላኽ ኢና።

ኩልና ብክርስቶስ ሓደ ኢና

11 እምበኣር ንስኻትኩም እቶም ቀደም ብትውልድኹም ኣሕዛብ ዝነበርኩም፡ እቶም “ግዙፊት” ቦታ ኣብ ሥጋ እትግበር ግዝረት ብምምካሕ፡ “ዘይግዙፊት” ኢሎም ይጽውዑኹም ከም ዝነበሩ ዘክሩ። 12 ቦቲ ዘመን እቲ ካብ ክርስቶስ

ዝረሓቐኩም፡ ካብ ኅብረት እስራኤል ፍሉያት፡ ነታ ኺዳን ተስፋ ኣጋይሽ፡ ኣብዛ ዓለም እዚኣ ኸአ ብዘይ ኣምላኽ ተስፋ ዘይብሎም ኸም ዝነበርኩም ዘክሩ። 13 ሕጂ ግና፡ ንስኻትኩም እዞም ቀደም ርሑቓት ዝነበርኩም፡ ብክርስቶስ ኢየሱስ ኣቢልኩም፡ ማለት ብምፍሳስ ደሙ ቀረብኩም። 14 ንሱ ነቲ ኣብ መንጎ ዝነበረ፡ ናይ ጽልኢ ከልካሊ መንደቕ ብሥጋኡ ብምፍራስ፡ ነቶም ክልተ ሓደ ዝገበረ፡ ሰላምና እዩ። 15 ነቶም ክልተ ዝነበሩ ብእኡ ሓደ ሓድሽ ሰብ ምእንቲ ኺገብርም፡ ንሕጊ ምስ ትእዛዛቱን ሥርዓቱን ኣፍሪሱ ሰላም ገበረ። 16 ኣብ መስቀል ተሰቓሉ ብሙማት ነቲ ጽልኢ ደምሰሶ፡ ንኸልቲኦም ሓደ ብምግባር ከአ ብመስቀሉ ምስ ኣምላኽ ኣተዓረቐም። 17 መጺኡ ኸአ ንኣኻትኩም ነቶም ርሑቓት ዝነበርኩም ሰላም ኣበሠረኩም፡ ነቶም ቀረባ ዝነበሩ ኸአ ሰላም ኣበሠረም። 18 ከመይ ክልቲና፡ ብእኡ ኢና ብሓደ መንፈስ ናብ ኣቦ እንኣቱ።

19-20 እምበኣር ንስኻትኩም ኣብቲ ኢየሱስ ክርስቶስ ባዕሉ እምኒ መኣዝኑ ዝኾነ መሠረት ነቢያትን ሓዋርያትን ዝተነደቐ ኩም፡ ደጊም ደቂ ዓዲም ንቕዱሳንን ስድራ ቤቱ ንኣምላኽን ኢኹም እምበር፡ ኣጋይሽን መጻእተኛታትን ኣይኮንኩምን። 21 እቲ ሕንፃ ብምሉኡ ዝተቐደሰ ቤት መቐደስ ምእንቲ ኪኸውን ብጉይታ እናተኣሳሰረ ይዓቢ። 22 ንስኻትኩምውን ኣምላኽ ብመንፈሱ ኺኃድረኩም ኃቢርኩም ኣብኡ ትሕንጹ ኣሉኹም።

ዕዮ ጳውሎስ ኣብ ኣሕዛብ

3¹ ስለዚ ኣነ ጳውሎስ፡ ምእንታኹም ኣሕዛብ ንኢየሱስ ክርስቶስ ብምግልጋል እሱር ዝኾንኩ እጽሊ ኣሉኹ። 2 ብርግጽ ብዛዕባ እቲ ኣምላኽ ንጥቕምኹም ዝሃበኒ ናይ ኣገልግሎት ጸጋ ሰሚዕኩም ኣሉኹም። 3 ከምቲ ኣቐዲመ ብሓጺሩ ጽሑፈልኩም ዝነበርኩ እግዚኣብሔር ነቲ ምሥጢር ብራእይ ኣፍለጠኒ። 4 ነቲ ዝጸሓፍኩም እንተ ደኣ ኣንቢብኩም ብዛዕባ ምሥጢር ክርስቶስ ዘሎኒ ፍልጠት ከተስተውዕልዎ ትኸእሉ ኢኹም። 5 እዚ ኸምቲ ሕጂ ነቶም ቅዱሳን ሓዋርያቱን ነቢያቱን ብመንፈስ ቅዱስ ዝተገልጸሎም፡ ነቶም ቀዳሞት ወለዶ ደቂ ኣዳም ኣይተገልጸሎምን። 6 እዚ ምሥጢር እዚ ኸአ፡ ኣሕዛብ ሳላ ወንጌል ምስ እስራኤል ተማቐልቲ ርስቲ፡ ናይ ሓደ ሰብነት ኣካል፡ ብክርስቶስ ኢየሱስ ከአ መኻፍልቲ ተስፋ ከም ዝኾኑ እዩ።

7 እነ ሽአ በቲ አሠራርሓ ኃይሉ ዝተዓደለኒ ውህበት ጸጋ አምላኽ ናይዚ ወንጌል እዚ ኣገልጋሊ ኾንኩ ። 8 ንኣይ ፥ ካብ ኩሉም ቅዱሳን ዝነኣሰኩ እኳ እንተ ኾንኩ ፥ ነቲ ዘይምርመር ሃብቲ ክርስቶስ ነሕዛብ ክሰብኽ ፥ እዚ ጸጋ እዚ ተዋህበኒ ። 9 እቲ ካብ ዘለዓለም ኣብቲ ንኹሉ ዝፈጠረ አምላኽ ተሠዊሩ ዝነበረ ፥ ናይዚ ምሥጢር እዚ ኣገልግሎት ከመይ ከም ምጂኑ ንኹሉ ሰብ ከብርሃኡም ተዋህበኒ ። 10-11 እዚ ሽአ ኽምቲ አምላኽ ብክርስቶስ ኢየሱስ ጉይታና ገይሩ ዝፈጸም ዘለዓለ ማዊ ምኽሩ ፥ ነቲ ብዙኅ ዝዓይነቱ ጥበብ አምላኽ ፥ ብቤተ ክርስቲያን ገይሩ ነቶም ኣብ ሰማያት ዘለዉ ሊቃናትን ሥል ጣናትን ምእንቲ ኼፍልጦም ኢሉ እዩ ። 12 ንሕና ሽአ ብእኡ ማለት ብክርስቶስ ብምእማን ብትብዓትን ብእምነትን ምእንቲ ናብ አምላኽ ክንቀርብ ኢሉ እዩ ። 13 ስለዚ በቲ ምእንታኹም ዝበጽሓኒ ጸበባ ፥ ክብርኹም ስለ ዝኾነ ፥ ብጸበባይ ከይትሰል ከዩ እልምነኩም ኣሉኹ ።

ጳውሎስ ከም ዝጸለየ

14-15 ምእንትዚውን ኣብ ቅድሚ እቲ ኣብ ሰማያት ኮነ ኣብ ምድሪ ዘሉ ኹሉ ፍጥረት ብእኡ ዝተፈጥረ ኣቦ እምብርከኽ ኣሉኹ ። 16 ከምቲ ብዝሒ ኽብሩ ፥ መንፈሱ ብውሽጥኹም ብኃይሊ ምእንቲ ኼበርትዓኩም እጽሊ ኣሉኹ ። 17 ክርስቶስ ኣብ ልብኹም ብእምነት ምእንቲ ኪኃድር ፥ ኣብ ፍቕሪ ሠር ክትሰዱን ክትሥረቱን ፥ 18 ምስ ኩሉም ቅዱሳን ኪንኩምውን ምግፋሉን ምንዋሑን ምዕማቕን ቁመቱን እንታይ ምጂኑ ምስ ትውዓል ምእንቲ ኽትክለሉ ፥ 19 ነታ ንፍልጠት ኃለፍ እትብላ ፍቕሪ ክርስቶስ ድማ ኽትፈልጥዋ ፥ ክሳብ ኩሉ ምልኣት አምላኽ ከኣ ምእንቲ ኽትመልኡ ፥ እጽሊ ኣሉኹ ። 20 ሕጂ ሽአ በቲ ኣብ ውሽጥና ዚዓዩ ኃይሊ ገይሩ ፥ ካብቲ ንሕና እንልምኖን እንሓስቦን ዘበለ እምብዛ ኣዕዚዙ ኪገብር ዚከኣሉ አምላኽ ፥ 21 ካብ ዘለዓለም ንዘለዓለም ንኹሉ ወለዶታት ብቤተ ክርስቲያንን ብክርስቶስ ኢየሱስን ክብሪ ይኹና ። አሜን ።

ብክርስቶስ ሓደ ኢና

4 1 ደጊም እነ ንጉይታ ብምግልጋል ዝተኣሰርኩ ፥ ነቲ ዝተጸዋዕኩምሉ ጽውዓ ብቑዓት ኪንኩም ክትነብሩ እልም ነኩም ኣሉኹ ። 2 ብሓቂ ትሑታት ፥ ከምኡውን ለዋሃት ኮኑ ፥ ንሓድሕድኩም ብፍቕሪ እናተጸወርኩም ከኣ ዕጉሳት

ኮኑ ። 3 ነቲ ብመንፈስ ቅዱስ ዝረኽብኩምዎ ኅብረት ፥ ብማ እስር ሰላም ጠሚርኩም ክትሕልውዎ ተጋደሉ ። 4 ከምቲ ንሓንቲ ተስፋ ዝተጸዋዕኩምዎ ፥ ሓደ ሰብነት ፥ ሓደ መንፈስ ኣሉ ። 5 ሓደ ጉይታ ፥ ሓንቲ እምነት ፥ ሓንቲ ጥምቀት ኣሉ ። 6 ከምኡውን እቲ ልዕሊ ኹሉን ብኹሉን ኣብ ኩሉን ዝኾነ ፥ ሓደ አምላኽን ኣቦ ኹሉን ኣሉ ።

7 ግናኽ ኽምቲ ክርስቶስ ዝዓደለና ጸጋ ንነፍስ ወከፍና ጸጋ ተዋሂቡ እዩ ፥ 8 ስለዚ ሽአ እዩ

“ናብ ላዕሊ ምስ ዓረገ ፥

ብዙኃት ምሩኻት ጊዙ ኽደ ፥

ንደቂ ሰብ ከኣ ውህበት ሃበ” ዚብል ።

9 “ዓረገ” ማለት ናብ መዓሙቕ ምድሪ ወሪዱ ኽም ዝነበረ ማለት እንተ ዘይኮይኑ እንታይ ኪስምዕ ይኽእል ፤ 10 እቲ ናብ መዓሙቕ ዝወረደ ሽአ ፥ ንኹሉ ብህላዌ ምእንቲ ኺመልእ ልዕሊ ኹሉ ሰማያት ዝዓረገ ንሱ እዩ ። 11 ንሱ ሽአ ንገሊኦም ሓዋርያት ፥ ንገሊኦም ነቢያት ፥ ንገሊኦም ሰበኸቲ ወንጌል ፥ ንገሊኦም ናይ ነፍሳት ጻዕት ፥ ንገሊኦም ከኣ መምህራን ገበርም ። 12 እዚ ሽአ እታ ሰብነት ክርስቶስ ዝኾነት ቤተ ክር ስቲያን ምእንቲ ክትሕነጽ ፥ እቶም ቅዱሳን ኣብ ኣገልግሎ ቶም ፍጹማን ምእንቲ ኪኾኑ ፥ 13 ንሕና ሽአ ኹልና ብእም ነት ሓደ ኼንና ፥ ንወዲ አምላኽ ፈሊጥና ናብ እኹል ሰብኣይ ፥ ናብ ክርስቶስ ምልኣት ብጽሕና ክሳብ እንበጽሕ እዩ ። 14 ደጊም ከም ሕፃናት ብናይ ሰብ ምጥባርን ምፍሓስ ስሕተት ዚኸውን ተንኮልን ዚመጽእ ናይ ትምህርቲ ንፋስ ንየው ነጀው ኣይክንድፋእን ፥ ኣይክንክብከብን ኢና ። 15 እኳ ደኣ ብፍቕሪ ሓቂ እናተዛረብና ናብቲ ርእሲ ዝኾነ ክርስቶስ ንዕበ ። 16 ብክርስቶስ ከኣ ብዘሉ እቲ ሰብነት ብኹሉ እቲ ዝተዋህበ መላገቢ ተተኃጊዙን ተኣሳቢሩን ፥ ነፍስ ወከፍ ድማ ነፍቱ ዕዮ እናገበረ ብፍቕሪ ይዓብን ይሕነጽን ኣሉ ።

ሓድሽ ሕይወት ብክርስቶስ

17 እምበኣርኪ ንስኻትኩም ድኅሪ ደጊም ከምቲ ኣሕዛብ በቲ ኸንቱ ዝኾነ ሓሳባት ዚነብሩ ዝነበሩ ኸይትነብሩ ብጉይታ እነግረኩምን ኣሰምዓልኩምን ኣሉኹ ። 18 ንሓቶም ብሰሪ ትሪ ልቦምን ብሰሪ እቲ ኣብኣቶም ዘሉ ድንቀርናን ኣእምሮኦም ጸልሚቱ ፥ ካብ ሕይወት አምላኽ ርሒቐም እዮም ። 19 ንሓቶም ደንዚዞም እዮም ፥ ርኽሶት ዘበለ ንምግባር ስለ ዝሰሰው ሽአ ገዛእ ርእሶም ንዝርጋን ኣግዚኦም እዮም ።

20 ንስካትኩም ግና ንክርስቶስ ከምዚ ጌርኩም አይተመሃር ኩምዎን ። 21 እንተ ደኣ ብሓቂ ሰሚዕኩምዎ ኹንኩም ፥ ብእኡ ኸአ እንተ ደኣ ተማሂርኩም ኩንኩም ፥ ሓቂ ኣብ ኢየሱስ ስለ ዘላ ። 22 ነቲ ቐደም ትንብሩሉ ዝነበርኩም ብኸፋእ ትምኒት ዝተበላሸወ ኣረጊት ሰብነትኩም ቀንጥጡ ፥ 23 በተሓሳስባኹም እውን ተሓደሱ ። 24 ነቲ በርኣያ እግዚአብሔር ፥ ብጽድቅን ብቕድስናን ዝተፈጥረ ሓድሽ ሰብ ከኣ ልበስዎ ።

25 እምበኣር ኩልና ናይ ሓደ ሰብነት ኣካላት ስለ ዝኾንና ፥ ነፍስ ወከፍ ሓሶት ምዝራብ ገዲፋ ምስ ብጻዩ ሓቂ ይዛረብ ። 26 ክትቀጥዑ ኸሉኹም ኣብ ኃጢአት ክይትበጽሑ ተጠን ቀቑ ። ኣብ ቍጥዓኹም ፀሓይ ኣይትዕረብኩም ። 27 ንዲያብ ሎስ ከኣ መገዲ ኣይትሃብዎ ። 28 ሰራቂ ኸአ ነቲ ስኡን ዜማቕሉ ምእንቲ ኪህልዎስ ጽቡቕ ሥራሕ እናገበረ ደኣ በእዳዉ ይጽዓር እምበር ፥ ደጊም ኣይስረቑ ። 29 እቲ ንሰማዕቱ ንበረኸት ዚኸውን ፥ ከከም ዜድልዮም ከኣ ኪሓንጽ ዚኸእል ሠናይ ዘረባ ደኣ ተዛረቡ እምበር ዘይጠቅም ዘረባስ ካብ ኣፍኩም ኣይውፃእ ። 30 ነቲ ንመዓልቲ ምድኃን እተሓተ ምኩምሉ ናይ ኣምላኽ መንፈስ ቅዱስ ኣይተጉህይዎ ። 31 ብዘሉ ምረትን ነድርን ቍጥዓን ታዕታዕን ጸርፍን ፥ ምስ ኩሉ ኸፍኣት ካባኻትኩም ይርሓቑ ። 32 ግናኽ ከምቲ ኣምላኽ ብክርስቶስ ይቕረ ዝበለልኩም ንሓድሕድኩም ለዋሃትን ርኅሩ ሓትን ኩንኩም ይቕረ ተበሃሃሉ ።

ብብርሃን ክርስቶስ ተመላለሱ

5 1 እምበኣር ከም ፍቁራት ውሉድ ንኣምላኽ ምሰሉ ። 2 ከምቲ ክርስቶስ ዘፍቀረና ፥ ከም ሓደ ምዑዝ ዝሸታኡ መበእን መሥዋዕትን ገይሩ ኸአ ንዝእርእሱ ምእንታና ኣኅሊፋ ዝሃበ ፥ ንስካትኩምውን ብፍቕሪ ንበሩ ።

3 ሕዝቢ ኣምላኽ ስለ ዝኾንኩም ግና ምንዝርና ወይ ዝኾነ ዓይነት ርኽስት ወይ ስስዕ ኣባኻትኩም ከቶ ኣይሰማዕ ። 4 ንኣምላኽ ምስጋና እንተ ዘይኮይኑ ፥ ዚሕንኽ ወይ ዚነውር ዘረባ ወይ ብዕሉግ ዋዛ ኣባኻትኩም ኪሰማዕ ኣይግባእን እዩ ። 5 ከመይ ኣመንዝራ ፥ ርኽስት ፥ ወይ ስሉዕ ሰብ ፥ ንሱ ኸኣ ጣዖት ዚምልኽ ማለት እዩ ፥ ኣብ መንግሥቲ ክርስቶስን ኣምላኽን ርስቲ ከም ዘይብሉ ፍለጡ ።

6 ብሰሪ እዚ ነገራት እዚ ፥ ኣብቶም ንእግዚአብሔር ዘይእዘዙ ሰባት ቍጥዓ ኣምላኽ ይወርድ እዩ እም ፥ ሓደ እኳ

ብኸንቲ ዘረባ ኣየስሕትኩም ። 7 እምበኣርሲ ምስኣቶም ኅብረት ኣይሃሉኹም ። 8 ቀደም ኣብ ጸልማት ጌርኩም ኢኹም ፥ ሕጂ ግና ብጉይታ ኣብ ብርሃን ኢኹም ዘሉኹም ። እምበኣር ከም ደቂ ብርሃን ኩንኩም ንበሩ ። 9 ከመይ ፍሪ ብርሃን ሠናይን ጽድቅን ሓቅን ዘበለ ነገር ኩሉ እዩ ። 10 እምበኣር እቲ ንጉይታ ዚሓጉሶ እንታይ ከም ዝኾነ መርምሩ ። 11 ነቶም ፍሪ ዘይብሉ ግብሪ ጸልማት ዚገብሩ ሰባት ግና ኣቃልዕም እምበር ፥ ምስኣም ኅብረት ኣይሃሉኹም ። 12 እቲ ንሳቶም ብነቡእ ዚገብርዎ ንምዝራቡ እኳ ዚነውር እዩ ። 13 ኩሉ ነገር እንተ ደኣ ናብ ብርሃን ቀሪቡ ግና ይርኣ ፥ እቲ ንኹሉ ኸም ዚርኣ ዚገብር ከኣ ብርሃን እዩ ።

14 ስለዚ ኸአ እዩ ፥

“ኣታ ደቂስካ ዘሉኻ ተበራበር ፥

ካብ ምጪታትውን ተንሥእ ፥

ክርስቶስ ከኣ ኬብርሃልካ እዩ” ዝተባህለ ።

15-16 እምበኣር ተጠንቀቑ ፥ እቲ ቕንያቱ ኸፋእ እዩ እም ፥ ነቲ ዝተዋህበኩም ጊዜ ብምሉኡ ኣብ ረብሓ እናኣውዓልኩም ፥ ከም ዓያሹ ዘይኮነስ ከም ለባማት ንበሩ ። 17 ምእንትዚ እቲ ፍቓድ ጉይታ እንታይ ምኹኑ ኣስተውዕሉ እምበር ዓያሹ ኣይትኹኑ ። 18 ብመንፈስ ቅዱስ ደኣ ተመልኡ እምበር ፥ ናብ ዕብዳን ስለ ዚብጽሕ ብወይኒ ኣይትሰከሩ ። 19 ብመዝሙርን ብቕድስን ብመንፈሳዊ ዜማን ንሓድሕድኩም ተዘራረቡ ፤ ንጉይታ ብልብኹም እናዚምኩምን እናዘመርኩምን ከኣ ፥ 20 ንእግዚአብሔር ኣቦና ስለ ኹሉ ነገር ብስም ጉይታና ኢየሱስ ክርስቶስ ኩሉ ዓዕ ኣመስግንዎ ።

ሰብኣይን ሰበይትን

21 ብፍርሃት ክርስቶስ ከኣ ንሓድሕድኩም እዙዛት ኩኑ ። 22 ኣትን ኣንስቲ ፥ ከም ንጉይታ ጌርከን ንሰብኡትከን ተኣዘዛእም ። 23 ከመይ ከምቲ ክርስቶስ ርእሲ ቤተ ክርስቲያን ዝኾነ ፥ ሰብኣይ ከኣ ርእሲ ሰበይቱ እዩ ። ክርስቶስ ድማ ናይታ ሰብነቱ ዝኾነት ቤተ ክርስቲያን መድኅን እዩ ። 24 ከምቲ እታ ቤተ ክርስቲያን ንክርስቶስ እትእዘዝ ኸምኡ ድማ ኣንስቲ ንሰብኡትን ብኹሉ ይተኣዘዛእም ።

25-27 ኣቱም ሰብኡት ፥ ከምቲ ክርስቶስ ንቤተ ክርስቲያን ፥ ብቓልን ብምሕጻብ ማይን ኣጽርዩ ምእንቲ ኪቕድሳ ፥ ርስሓት ወይ ዕጣር ወይ ድማ ንእኡ ዚመስል ካልእ ክፍኣት ዘይብላ ፥ ቅድስትን መንቅብ ዘይብላን ክብርቲ ቤተ

ክርስቲያን ገይሩ ናብሉ ምእንቲ ኪቐርባ፤ ኣብ ክንድኣ ገዛእ ርእሱ በጃ ክሳብ ምሃብ ዘፍቀራ፤ ነንሰትኹም እውን ኣፍቅር ወን።²⁸ ከምኡ ሽኡ ኣቱም ሰብኡት፤ ነተን ኣንሰትኹም ከም ገዛእ ሰብነትኩም ጌርኩም ኣፍቅርዎን። እቲ ንሰበይቲ ዜፍቅር፤ ንገዛእ ርእሱ እዩ ዜፍቅር።²⁹ ከምቲ ክርስቶስ ንቤተ ክርስቲያን ዚከፍሽና፤ ሰብ ንገዛእ ሰብነቱ ይምግቦን ይከናኸሩን እምበር ገዛእ ሰብነቱ ዚጸልእ ሓደ እኳ የልቦን።³⁰ ንሕና ሽኡ ኣካላት ሰብነት ክርስቶስ ኢና።³¹ “ሰለዚ ሰብኣይ ኣቦኡን ኣዲኡን ኃይጉ ምስ ሰበይቲ ሓደ ይኸውን። ክልቲኦም ከኣ ሓደ ኣካል ይኹኑ።”³² እዚ ምሥጢርዚ ዓሚቑ እዩ። ኣነ ግና ብክርስቶስን ብቤተ ክርስቲያንን እምስሎ ኣሎኹ።³³ ሰለዚ ነፍስ ወከፍኩም ንሰበይቲ ከም ነፍሱ ገይሩ የፍቅራ፤ ሰበይቲውን ንሰብኣያ ተኸብሮ።

ብዛዕባ ውሉድን ወለድን

6¹ ኣቱም ውሉድ፤ ቅነዕ እዩ እሞ፤ ንወለድኹም ብጉይታ ተኣዘዝዎም።²⁻³ “ኣቦኽን ኣዲኽን ኣኽብር” ከመይ “ምእንቲ ኪቐንዓካ፤ ኣብ ምድሪ ሽኡ ነዊሃ ዕድመ ምእንቲ ኪህልወካ” ዚብል ተስፋ ዝጋዘ ቀዳማይ ትእዛዝ እዩ።⁴ ኣቱም ኣቦታትውን፤ ብናይ ጉይታ ሥነ ሥርዓትን ምኽርን ደኣ ኣዕብይዎም እምበር፤ ንደቅኹም ኣይተኹርይዎም።

ግዙኣትን ጉይቶትን

⁵ ኣቱም ግዙኣት፤ ነቶም ብሥጋ ጉይቶትኩም፤ ብፍርሃትን ብረዓድን ብቅነዕ ልብን ከም ንክርስቶስ ጌርኩም ተኣዘዝዎም።⁶ ከም ኣገልገልቲ ክርስቶስ ንፍቓድ ኣምላኽ ብልቢ እናፈጸምኩም እምበር፤ ንሰብ ከተሓጉሱ ኢልኩም ንጽርኣ ኣይትግበርዎ። ንሰብ ዘይኮነስ ከም ንጉይታ ጌርኩም ብፍታው ተገዝኡ።⁸ ምኽንያቱ ግዙእ ኮነ ጉይታ ነፍስ ወከፍ ሠናይ ዝገበረ ካብ ጉይታ ኢየሱስ ዓለቡ ከም ዚቐበል ፍለጡ።⁹ ንስኻትኩምውን ኣቱም ጉይቶት፤ ልክዕ ከምኡ ግበሩሎም። እቲ ናታቶምን ናታትኩምን ጉይታ ኣብ ሰማይ ከም ዘሉ፤ ኣብኡ ሽኡ ኣድልዎ ከም ዘየልቦ ፈሊጥኩም፤ ኣይተፈራርህዎም።

መንፈሳዊ ውግእ

¹⁰ ብዝተረፈሰ ኣኅዋተየ፤ ብጉይታን ብጽንዓት ኃይሉን በርቲዑ።¹¹ ንፍሕሶ ሰይጣን ተቓዊምኩም ምእንቲ ኸትክእሉ

ኣጽዋር ኣምላኽ ብምሉኡ ልበሱ።¹² ከመይ ቅልስና ምስ ሕልቅነትን ሥልጣናትን፤ ምስቶም ንዘመን ጸልማት ዜመጋድሩ ገዛእቲ ዓለምን፤ ምስቶም ክፋኣት መናፍሶትን ኣብ ሰማያት ዘለዉ እዩ እምበር ምስ ሰብ ኣይኮነን።¹³ እምበኣር በታ ሽፍእቲ መዓልቲ ተቓዊምኩም ምእንቲ ኸትክእሉ፤ ሹሉ ሥዒርኩም ከኣ ደው ክትብሉስ፤ ምሉእ ኣጽዋር ኣምላኽ ልበሱ።¹⁴ ደጊም ሕቓኹም ብሓቂ ተዓጢቑኩም፤ ድርጊ ጽድቂውን ተኸዲንኩም ቁሙ።¹⁵ ነቲ ሰላም ዚህብ ወንጌል ኣብ ኣእጋርኩም ከም ኣሣእን ብምእታው ተዳሊኹም ደው በሉ።¹⁶ ኣብ ርእሲ እዚ ሹሉ ሽኡ ነቲ ናይቲ ሽፋእ ሃልሃል ዚብል ፍላጻታት ኩሉ ከተጥፍኡሉ እትኸእሉ ዋልታ እምነት ኣልዕሉ።¹⁷ ናይ ምድጋን ቆብዕ ሓጺን ኣእትዉ፤ ናይ መንፈስ ቅዱስ ሰይፈውን፤ ማለት ቃል ኣምላኽ፤ ጋዙ።¹⁸ ብሹሉ ጸሎትን ልማኖን ኩሉ ሳዕ ብመንፈስ ጸልዩ። ሰለዚ ሽኡ ተስፋ ከይቆረጽኩም ስለ ሹሉም ኣመንቲ ኣብ ጸሎት ተጸመዱ።¹⁹ ምእንታይውን ክዛረብ ከሎኹ ነቲ ምሥጢር ወንጌል ብትብዓት ክነግር ቃል ኪወሃበኒ ጸልዩ።²⁰ ብመቐሕ ዝተኣሰርኩ ምእንቲ ወንጌል ናይ ክርስቶስ ኣም ባሳደር እየ እሞ፤ ከምቲ ዚግብኣኒ ብትብዓት ተዛሪብ ምእንቲ ኸኸእል ጸልዩለይ።

ናይ መወዳእታ ሰላምታ

²¹ ሕጂ ሽኡ ከመይ ከም ዘሎኹን እንታይ እገብር ከም ዘሎኹን ምእንቲ ኸትፈልጡ፤ እቲ ፍቁር ኃወይን ብጉይታ ሽኡ እሙን ኣገልጋልን ዝኾነ ትኪቆስ፤ ንሹሉ ሼፍልጠኩም እዩ።²² ናባኻትኩም ዝሰደድክዎውን፤ ብዛዕባና ኩሉ ፈሊጥኩም፤ ልብኹም ምእንቲ ኪጸናኖስ ኢል እየ።

²³ ሰላምን ፍቕርን ምስ እምነት ካብ እግዚኣብሔር ኣቦናን ካብ ጉይታና ኢየሱስ ክርስቶስን ነኅዋት ይኹን።²⁴ ነቶም ንጉይታና ኢየሱስ ክርስቶስ ብዘይመውት ፍቕሪ ዜፍቅሩ ሹሉም ጸጋ ይኹን።

መልእክቲ ጳውሎስ ናብ ሰብ ፊልጵስዮስ

1¹ ናይ ክርስቶስ ኢየሱስ አገልገልቲ ካብ ዝኾኑ ጳውሎስን ጢሞቴዎስን ፡

ናብቶም ኣብ ፊልጵስዮስ ብክርስቶስ ኢየሱስ ዘለዉ ኹሎም ኣመንቲ ፡ ምስ ኤጲስቆጶስትን ዲያቆናትን ፡

2 ካብ እግዚአብሔር አቦናን ካብ ጉይታና ኢየሱስ ክርስቶስን ጸጋን ሰላምን ምሳኻትኩም ይኹን ፡

ምስጋናን ጸሎትን

3 ኩሉ ሳዕ ንኣኻትኩም ከዝክር ከሎኹ ፡ ንኣምላኽይ ኣመ ሰግኖ ፡ 4 ኣብ ኩሉ ጸሎተይ ፡ ምእንቲ ኹልኻትኩም ብሓጐስ እጽሊ ኣሎኹ ፡ 5 ካብ መጀመርታ ክሳዕ ሕጂ ኣብ ስብከት ወንጌል መዓይይተይ ስለ ዝኾንኩም ንኣምላኽ ኣመ ሰግኖ ኣሎኹ ፡ 6 እቲ ኣብ ሕይወትኩም ሠናይ ግብሪ ዝጀመረ ኣምላኽ ፡ ክሳዕ እታ ክርስቶስ ኢየሱስ ዚመጸላ መዓልቲ ኸም ዚፍጽሞ ተረዲላዮ ኣሎኹ ፡

7 ኹልኻትኩም ኣብ ልቦይ ስለ ዘሎኹም ፡ ብዛዕባ ኹልኻትኩም ከምዚ ኢሊ ኸሓስብ ቅኑዕ እዩ ፡ ከመይ ተአሲረ ኸሎኹ ኾነ ፡ ንወንጌል ከምሥርታን ከማጐተላን ከሎኹ ኾነ ፡ ንሰኻትኩም ኹልኹም ኣብዚ ጸጋ እዚ መኻፍልተይ ኢኹም ፡ 8 ብፍቕሪ ክርስቶስ ኢየሱስ ንኹላትኩም ከመይ ገይረ ከም ዝፍቐኩም ኣምላኽ ምስክረይ እዩ ፡

9 ፍቕርኹም ብኹሉ ፍልጠትን ምስትውዓልን ኣዘዩ እናበ ዝኅ ምእንቲ ኺኸይድ ፡ 10 ነቲ ዝበለጸ ተቐቢሊኩም ነታ ክርስቶስ ዝመጸላ መዓልቲ ንጹሓትን ኢንታ ዘይብሎምን ምእንቲ ኸትኮኑ ፡ 11 ንኸብሪ ኣምላኽን ንወዳሴኡን ከኣ በቲ ካብ ኢየሱስ ክርስቶስ ዚመጽእ ፍረ ጽድቂ ምእንቲ ኸትምልኡ እጽሊ ኣሎኹ ፡

ማእለርቲ ጳውሎስን ምስፋሕ ወንጌልን

12 ኣቲም ኣኅዋተይ ፡ እቲ ወሪዱኒ ዘሉ ነገር ንምስፋሕ ወንጌል ከም ዝኾነ ኸትፈልጡ እደሊ ኣሎኹ ፡ 13 ስለዚውን ምእንቲ ክርስቶስ ተአሲረ ኸም ዘሎኹ በቶም ቤት መንግሥቲ

*1 1:12 ግዕዝ “ኣኅዋተየ ፡ ዘናይ ኣብ ናይ ክርስቶስ ትምህርቲ ወንጌል ኣዘዩ ከም ዝገዘዘ ክትፈልጡ እፈቱ” ይብል ፡

ዚሕልዉ ወተሃደራትን ፡ በቶም ኩሎም ዝተረፉን ተፈሊጡ ኣሎ ፡ 14 ዚበዝኹ ኻብቶም ኣኅዋት ድማ ኣነ ስለ ዝተኣስርኩ ኣብ ጉይታ ጸንዑ ፡ ብዘይ ፍርሃት ቃል ኣምላኽ ንምንጋርውን ኣዘዩም ትብዓት ረኽቡ ፡ 15 ገሊኡም ብቕንእን ባእስን ፡ ገሊኡም ግና ብጽቡቕ ፍቓድ ንክርስቶስ ይሰብክዎ ኣለዉ ፡ 16 እዞም ዳኅሮት ንወንጌል ስለ ዝተማጐትኩላ ከም ዝተኣስርኩ ፈሊጦም ብፍቕሪ ይሰብኩ ኣለዉ ፡ 17 እቶም ቀዳሞት ግና ፡ ኣብ ርእሲ ማእለርተይ ጸበባ ኬምጽኡለይ ደልዮም ፡ ብቕንዕና ዘይኮነስ ብሻራ ንክርስቶስ ይሰብክዎ ኣለዉ ፡

18 እሞኽ ደኣ ፡ እንተ ብተንኩል እንተ ብቕንዕና ብዝኾነ መገዲ ክርስቶስ ይሰበኽ ኣሎ ፡ በዚ እሕጐስ ኣሎኹ ፡ ገናውን ክሕጐስ እየ ፡ 19 ከመይ እዚ ኹሉ ብጸሎትኩምን ብረድኤት መንፈስ ኢየሱስ ክርስቶስን ንድኅነተይ ከም ዚድ ግፈኒ እፈልጥ እየ ፡ 20 ተግባሪይ ንምፍጻም ከይጋፍር ብዓል ምሉእ ሃረርታን ተስፋን እየ ፡ ከምቲ ኹሉ ሳዕ ሕጂውን እንተ ኾነ ፡ እንተ ብሕይወት እንተ ብሞት ንክርስቶስ ብትብ ዓት ከኽብር እየ ፡ 21 ከመይ ንኣይ ሕይወት ማለት ክርስቶስ እዩ ፡ መማት ከኣ ረብሓይ እዩ ፡ 22 ብሕይወት እንተ ደኣ ኸነብር ኮይነ ፡ ገና ፍረ ዘለዎ ዕዮ ኣሎኒ ማለት እዩ ፡ ነየናይ ከም ዝመርጽ ግና ኣይፈልጥን እየ ፡ 23 ብኸልቲኡ ወገን እጭነቕ ኣሎኹ ፡ ዚኻሸኒ ስለ ዝኾነ ግና ፡ ካብዚ ተፈልየ ምስ ክርስቶስ ከኸውን ሃረርታይ እዩ ፡ 24 እንተኾነ ንኣኻትኩም ምእንቲ ክኻሸኩም ብሕይወት ምጽንሓይ የድሊ እዩ ፡ 25 ከም ዝጸንሕ ብርግጽ ፈሊጦ ኣሎኹ ፡ እዚ ኸኣ ብእምነት ከም እትዓብዩን ከም እትሕጐሱን ኪገብረኩም እዩ ፡ 26 ከም ብሓድሽ ምሳኻትኩም ምስ ኮንኩ ኣብቲ ኣብ ክርስቶስ ኢየሱስ ዘሎኩም ሕይወት ብኣይ ከም እትምክሩ ኪገብረኩም እዩ ፡

27 ዝኾነ እንተ ኾነ ፡ ክርእየኩም እንተ መጻእኩ ወይ እንተ ተረፍኩ ፡ ብሓደ መንፈስ ጸኒዕኩም ምእንቲ እምነት ወንጌል ብሓደ ልቢ ትጋደሉ ምህላውኩም ምእንቲ ኸስምዕ ፡ ንብረ ትኩም ንወንጌል ክርስቶስ ዚበቅዕ ይኹን ፡ 28 በቶም ዚቃወ ሙኹም ኣይትሰምብዱ ፡ ከመይ እዚ እቲ ኻብ ኣምላኽ ዝኾነ ንኣኣቶም ናይ ጥፍኣት ፡ ንኣኻትኩም ግና ናይ ድኅነት ርኡይ ምልክት እዩ ፡

29 እቲ ተዋሂቡኩም ዘሉ ጸጋ ኸኣ ፡ ብእኡ ኸትኣምኑ ጥራይ ዘይኮነስ ምእንትኡውን መከራ ኸትቅበሉ እዩ ፡

30 ስለዚህ ናይቲ አባይ ዝርእኹምዎ፥ ሕጂውን እትሰምዕዎ ዘሎኹም ገድሊ ተኻፊልቲ ኢኹም።

ትሕትና ክርስቶስን ዕቢቱን

2¹ እምበኣር ናይ ክርስቶስ ብምሽንኩም ኣተባቢዑኩም እንተ ደኣ ኹንኩም፥ ምስ መንፈስ ቅዱስ እውን ኅብረት እንተ ደኣ ኣልዩኩም፥ ከምኡውን ለውሃትን ርኅራኄን እንተ ደኣ ኣልዩኩም፥ 2 ኣንቲ ሓሳብ ብምሕሳብ፥ ብኣንቲ ፍቕሪ ብምትእስሳር፥ ብኣደ መንፈስ ንኣደ ዕላማ ብምዕያይ፥ ንኣጉስይ ምልኣት ሃብዎ። 3 ኣንቲ ነገር እኳ፥ “ንርእስይ ይጥዓመኒ” ብምባል ወይ ንውዳሴ ኸንቱ ኢልኩም፥ ኣይትግበሩ። እኳ ደኣ ትሕትና ብምልባስ፥ እቶም ካልኣት ካባኻትኩም ከም ዚበልጹ ጌርኩም ገምቱ። 4 ነፍስ ወከፍኩም ናይ ካልኣት ጥቕሚ ኸኣ እምበር ናይ ገዛእ ርእሱ ጥቕሚ ጥራይ ኣይርእ። 5 እቲ ኣብ ክርስቶስ ኢየሱስ ዝነበረ ኣተሓሳስባ ኣባኻትኩም ይሃሉ፡-”2

6 ንሱ ብባህርይ ኣምላኽ እኳ እንተ ኹነ፥

ነቲ ምስ ኣምላኽ ዝነበሮ ማዕርነት

“ኣይገድፍን” ኢሉ ኣይተኸራኸረን።”3

7 እንተኹነ ሰብ ብምሽን፥

መልክዕ ባርያ ብምውሳድ፥

ብገዛእ ፍቓዱ ንርእሱ ድኻ ገበረ።

8 ንርእሱ ትሕት ብምባል ክሳብ ሞት፥

እረ እኳ ደኣ ክሳብ ኣብ መስቀል ሙማት፥

ተኣዘዘ።

9 ስለዚ እውን ኣምላኽ፥

ልዕሊ ኹሉ ልዕል ኣበሉ፥

ልዕሊ ኹሉ ስም ዝኹነ ስም ክኣ ሃቦ።

10 በዚ ኸኣ ኣብ ሰማይን ኣብ ምድርን

ኣብ ትሕቲ ምድርን

ናይ ዘለዉ ብርኪ ኹሉ፥

ንስም ኢየሱስ ከም ዚምብርኩኽ፥

*2 2:5 ግዕዝ “ኩልኻትኩም ነቲ ኢየሱስ ክርስቶስ ንኣና ዝገበረልና ሕሰቡ” ይብል።

*3 2:6 ግዕዝ “እዚውን ናይ እግዚኣብሔር መልኰ ከሉ መንዚሑ እግዚኣብሔር ዝኹነ ኣይኮነን” ይብል።

11 ልሳን ዘበለ ኹሉ ኹኣ፥

ኢየሱስ ክርስቶስ ጐይታ ከም ዝኹነ፥

ንኽብሪ እግዚኣብሔር ኣቦ ከም ዚእመን ገበረ።

ብርሃን ዓለም ምሽን

12 እምበኣርከስ፥ ኣቱም ፍቓዕተይ፥ ከምቲ ኹሉ ባዕ ዝተኣዘዘኩምዎ ሕጂ ኹኣ ኣብ ቅድመይ ጥራይ ዘይኮነስ ኣውራ እኳ ደኣ ብድኅረይ ብፍርሃትን ብራዕድን ምእንቲ ናይ ገዛእ ርእሰኹም ድኅነት ሥርሑ። 13 ከመይ ነቲ ኣምላኽ ብፍቕሩ ዝመደበ ምእንቲ ኸትደልዩን ክትገብሩን ኣምላኽ ባዕሉ እዩ ኣባኻትኩም ዚዓዩ።

14 ንኩሉ ብዘይ ምጐርምራምን ብዘይ ምትህልላኽን ግበርዎ። 15 ከምቲ ኸዋኽብቲ ኣብ ዓለም ዚብርሁ ንስኻትኩም ከኣ ኣብ ማእከል እዛ ቕፍንን ጠዋይን ወለዱ እዚኣ ኢንታ ዘይብሉምን ንጹኣትን ኣበር ዘይብሉም ውሉድ ኣምላኽን ቤንኩም ኣብርሁ። 16 እዚ ኹኣ ነቲ ሕይወት ዚህብ ቃል ኣጽኒዕኩም ብምሓዝ እዩ። በታ ክርስቶስ ዚመጸላ መዓልቲ ኸኣ ብኸንቱ ስለ ዘይጐየኹን ስለ ዘይጸዓርኩን ከምካሕ እዩ።

17 ኣብ ናይ እምነትኩም መሥዋዕትን ኣገልግሎትን ደመይ ከፍሰስ ሕጉስ እዩ። ተሳተፍቲ ሓጉስይ ብምሽንኩም ከኣ ባህይ ብለኒ። 18 ንስኻትኩም እውን ተሓጉሱ፥ ንኣይ ከኣ ተሳታፊ ሓጉስኩም ግበሩኒ።

ኣገልግሎት ጢሞቴዎስን ኣፍሮዲጡን

19 ሃለዋትኩም ሰሚዑ ምእንቲ ባህይ ኪብለኒ ንጢሞቴዎስ ቀልጢፈ ናባኻትኩም ክልእኩ ብጐይታና ኢየሱስ ተስፋ እገብር ኣሉኹ። 20 ንጽቡቕኩም ዚጋልን ዚግደስን ካልእ ከምኡ ዘበለ የብለይን። 21 ኩላቶም ጥቕሚ ርእሶም እምበር ብናይ ኢየሱስ ክርስቶስ ኣይግደሱን እዮም። 22 ጢሞቴዎስ ገና ከም ሓደ ውሉድ ምስ ኣቦኡ ምሳይ ኮይኑ ንወንጌል ብምግልጋል ብቕዓቱ ከም ዘርእየ ትፈልጡ ኢኹም። 23 እምበኣር ኩነታተይ ርእየ ንእኡ ብቕልጡ ክሰደልኩም ተስፋ እገብር ኣሉኹ። 24 ኣነ ባዕለይ እውን ድኅሪ ቕሩብ ጊዜ ኸመጽእ ብጐይታ ተስፋ እገብር ኣሉኹ።

25 ነቲ ኃወይ፥ መተዓይይተይ፥ ወተሃደር ክርስቶስ ብምሽን ከኣ ብጸየይ፥ ብዚድልየኒ ኺድግፈኒ ዝለኣኸኩምዎ ኣፍሮዲጡ እውን መሊሰ ክልእከልኩም ግዲ ኹይኑኒ ኣሉ።

26 ከመይ ንሱ ብዙኅ ናፊቹኩም ኣሉ ፥ ምሕማሙ ከም ዝሰማዕኩም ስለ ዝፈለጠ ኸኣ ተሸጊሩ ኣሉ ። 27 ብርግጽ ሓሚሙ ናብ ሞት ቀረቡ ነይሩ ፥ ኣምላኽ ግና ራኅርሓሉ ፥ ኃዘን ኣብ ልዕሊ ኃዘን ምእንቲ ኸይውሰኸኒ ንኣይ እውን እዩ እምበር ንእኡ ጥራይ ኣይኮነን ዝራኅርሓሉ ። 28 ስለዚ ከም ብሓድሽ ርኢኹምም ምእንቲ ኸትሕጉሱ ፥ ኃዘነይ ምእንቲ ኪቐልል ቀልጢፈ እስዶ ኣሉኹ ። 29 እምበኣር ብጉይታ ብምሉእ ታሕንጎ ተቐበልዎ ። ነዞም ከምዚኣቶም ዘመሰሉ ሰባት ከኣ ኣኸብርዎም ። 30 ከመይ ነቲ ኻባኻትኩም ዝጉደለኒ ኣገልግሎት ምእንቲ ኺምልእ ፥ ነፍሱ ቐቢጹ ምእንቲ ዕዮ ክርስቶስ ክሳዕ ሞት ቀረቡ ዝነበረ እዩ ።

ኣብ እምነት ዝተመሥረተ ጽድቂ

3 ¹ ብዝተረፈሰ ኣኅዋተይ ፥ ብጉይታ ተሓጎሱ ። ብዛዕባዚ ነገርዚ ከም ብሓድሽ ክጽሕፈልኩም ንኣይ ኣይጽልኣንን እዩ ፥ ንኣኻትኩም ከኣ ንረብሓኹም እዩ ። 2 ካብቶም ኣኸላባት ተጠንቀቐ ። ካብቶም ዝበርቲ እከይ ተጠንቀቐ ፥ ካብቶም ተገዝሩ እናበሉ ሥጋ ሰብ ዚቈርጹ ተጠንቀቐ ። 3 ከመይ ሰብ ግዝረት ፥ ንሕና እዞም ብመንፈስ ንኣምላኽ እንሰግድ ፥ ብሥጋ ዚግበር ግዳማዊ ሥርዓት ዘይኮነስ ብክርስቶስ ኢየሱስ እንምክሕ ኢና ። 4 ትምክሕቲ እንተ ኣድለየ ግና ኣነውን ብዙኅ ኣሉኒ ። ሓደ በቲ ኣብ ሰብነት ዚግበር ግዳማዊ ሥርዓት ዚመክሕ ዘለዎ እንተ መሰሎ ግና ፥ ኣነ ኻብቲ ናቱ ዝበለጸ ኣሉኒ ። 5 ኣብ ሻሙናይ መዓልቲ ዝተገዘረ ፥ ብዓሌት እስራኤላዊ ፥ ካብ ነገደ ብንያም እዩ ። ዕብራዊ ካብ ዕብራውያን ፥ ኣብ ኣፈጻጽማ ሕጊ ፈሪሳዊ እዩ ። 6 ንቕንኢ ሃይማኖት ብዘርእኡ ኣሳዳጂ ቤተ ክርስቲያን ፥ ንሕጊ ብምፍጻም ዚርከብ ጽድቂ ኸኣ ኢንታ ዘይብሉ እዩ ። 7 እንተኾነ ነዚ ንኣይ ረብሓ ዝነበረ ምእንቲ ክርስቶስ ኢላ ከም ክሳራ ቈጽርኩም ። 8 እው ! ምእንቲ እቲ መዘና ዘይብሉ ፍልጠት ናይቲ ጉይታይ ዝኾነ ክርስቶስ ኢየሱስ ንኹሉ ነገር ከም ክሳራ እቈጽር ኣሉኹ ። ምእንቲኡ ኸብል ዙሉ እስእን ኣሉኹ ። ንእኡ ኸረክብን ምስኡ ክኸውንን ከኣ ንኹሉ ኸም ጉሓፍ እቈጽር ኣሉኹ ። 9 እዚ ኸኣ ነቲ ኣብ ሕጊ ብምፍጻም ዝተመሥረተ ናይ ገዛእ ርእሰይ ጽድቂ ዘይኮነስ ኣብቲ ንክርስቶስ ብምእማን ዝተመሥረተ ካብ እግዚኣብሔር ዝኾነ ጽድቂ ንምርካብ እዩ ። 10 ከምኡ ኸኣ ንክርስቶስን ንሥልጣን ትንሣኤኡን ኸፈልጥ ፥

ኣብ ሰቓዩ ኸካፈል ፥ ብሞቱ ኸመስሎ እሞ 11 ኣብ ትንሣኤ ሙታን ገለ ምስታፍ እንተ ኸኣልኩ ኢላ እዩ ።

ናብ ዓሰቢ ዓወት ምጉያይ

12 ነዚ ኹሉ ድሮ ረኺበዮ ወይ ድማ ቅድሚ ሕጂ ፍጹም ኮይን እየ ማለታይ ኣይኮነን ። ግና ፥ ክርስቶስ ኢየሱስ ናቱ ስለ ዝገበረኒ ፥ ኣነ ድማ ነዚ ኹሉ ናተይ ክገብር ኢላ እጽዕር ኣሉኹ ። 13 ኣኅዋተይ ፥ ገና ናተይ ከም ዝገበርኩም ገይረ ንርእሰይ ኣይግምትን እየ ። ሓደ ነገር ደኣ ኣሉ ፡ ነቲ ብድኅረይ ዘሉ እናረሳዕኩ ፥ ናብቲ ኣብ ቅድመይ ዘሉ ኣቢላ እናተመጣጠርኩ ፥ 14 ናብቲ ሕንጹጽ ዕላማ ኣቢላ ፥ ናብቲ ዓሰቢ ዓወት ናይ ሰማይ ጽውዓ ኣምላኽ ብክርስቶስ ኢየሱስ እጉዩ ኣሉኹ ።

15 እምበኣርሲ ፍጹማት ዘበልና ኹልና እዚ ንሕሰብ ፥ ብገለ ነገር ሓሳብኩም ንበይኑ እንተ ኸይኑ ድማ ፥ ንእኡውን ኣምላኽ ኪገልጸልኩም እዩ ። 16 ሕጂ ግና በቲ በጺሕናዮ ዘሉና መጠን ጸኒዕና ንንበር ።

17 ኣኅዋተየ ፥ ንኣይ ምስሉ ፥ ነቶም በታ ዝሃብናኩም ኣርኣያ ዚነብሩ ኸኣ ኣስተውዕሉሎም ። 18 ከመይ ከምቲ ብዙኅ ጊዜ ዝነገርኩኹም ፥ ሕጂ ኸኣ እናነባዕኩ ዝነግረኩም ዘሉኹ ፥ ብዙኃት ጸላእቲ መስቀል ክርስቶስ ኮይናም ይነብሩ ኣለዉ ። 19 መወዳእትኦም ጥፍኣት እዩ ፥ ኣምላኹም ከብዶም እዩ ፥ ክብረቶምውን ኣብ ነውሮም እዩ ፥ ሓሳብም ከኣ ምድራዊ እዩ ። 20 ንሕና ግና ሃገርና ኣብ ሰማያት እያ ። ካብኣ ድማ ንመድኃኒና ጉይታና ኢየሱስ ክርስቶስ ንጽብ ኣሎና ። 21 ንሱ በቲ ንኹሉ ኪመልከሉ ዚከኣሉ ኃይሊ ፥ ነዚ ናይ ውርደት ሰብነትና ለዊጦ ፥ ነቲ ኸቡር ሥጋኡ ኬምስሉ እዩ ።

ናይ መወዳእታ ማዕዳ

4 ¹ እምበኣር ኣቶም ኣነ ዘፍቅረኩምን ዝፍቐሹምን ፥ ሓጎ ሰይን ኣኸለለይን ዝኾንኩም ፍቁራት ኣኅዋተይ ፥ ኣብ ጉይታ ጸኒዕኩም ንበሩ ።

2 ንኤዎድያንን ንስንጤኪንን ብጉይታ ብሓደ ሓሳብ ምእንቲ ኺሰማምዓ እምዕደን ኣሉኹ ። 3 እው ፥ ንስኻውን ኣታ እሙን መፃምደይ ፥ 4 ክትድግፈን እልምነካ ኣሉኹ ።

*4 4:3 ወይ “እሙን ሲሲንስ” ። ገለ ገዕዝውን “ሰትሪካ” ይብል ።

ንሳተን ምስ ቀሌምንጦስን ምስቶም ስምም ኣብ መጽሓፍ ሕይወት ዝተጻሕፈ ኻልኣት መዓይይተይን ምሳይ ብኣገልግ ሎት ወንጌል ዝጻዓራ እየን።

4 ብጐይታ ኹሉ ሳዕ ተሓጐሱ፤ ደጊመ ተሓጐሱ፤ እብል ኣሎኹ። 5 ለውሃትኩም ኣብ ኩሉ ሰብ ይፈለጥ። ጐይታ ዚመጸሉ ቐረባ እዩ። 6 ድሌትኩም ዘበለስ ብጸሎትን ልማናን ምስ ምስጋና ኣብ ኣምላኽ ይፈለጥ እምበር፤ ብገለ እኳ ኣይ ትጨነቑ። 7 እቲ ንኹሉ ምርጻእና ጸብለል ዚብል ሰላም ኣምላኽ ድማ ንልብኹምን ሓሳብኩምን ብክርስቶስ ኢየሱስ ገይሩ ኪሕልዎ እዩ።

8 ብዝተረፈ ኣሳዋተይ፤ ሓቂ ዘበለ፤ ርዝነት ዘለዎ ኹሉ፤ ቅነዕ ዘበለ፤ ንጹሕ ዘበለ፤ ተፈታዊ ዘበለ፤ ሠናይ ዜና ዘለዎ ኹሉ፤ ብሉጽ ወይ ምስጉን ነገር እንተ ኣልዩ፤ ብዛዕባዚ ነገርዚ ሕሰቡ። 9 ነቲ ኻባይ ዝተመሃርኩምዎን ዝተቐበልኩምዎን ዝሰማዕኩምዎን ኣባይወን ዝርኣኹምዎን ነገር ኩሉ ግበርዎ፤ ኣምላኽ ሰላም ከኣ ምላኻትኩም ኪኸውን እዩ።

ጳውሎስ ብዛዕባ እቲ ዝተላእከሉ ከም ዘመስገን

10 ድኅሪ ነዊን ጊዜ ከም ብሓድሽ ብኣይ ክትግደሱ ስለ ዝተለዓዓልኩም ብጐይታ ኣዝዩ እሕጐስ ኣሎኹ። ብዛዕባዚ እኳ መድሉ ደኣ ስእንኩም እምበር ቀደምውን ትግደሱ ኔርኩም ኢኹም። 11 እዚ ዝብል ዘሎኹ ስለ ዝሰኣንኩ ኣይኮነን፤ ከመይ ቦቲ ዘሎኒ ተመስገን ምባል ተማሂረ እየ። 12 ትሕት ምባል እፈልጥ፤ ጎልፍን ትርፍን ዘሎካ ምዃን እፈልጥ፤ ኣብ ጽጋብ ኮነ ኣብ ጥሚት፤ ብሃብቲ ኹነ ብድኸነት፤ ኣብ ኩሉን ብኹሉን ልሙድ እየ። 13 ቦቲ ኃይሊ ዚህበኒ ክርስቶስ ንኹሉ እኽእሉ እየ።

14 ኣብቲ ጸበባይ ተኻፈልቲ ብምዃንኩም ግና ጽቡቕ ጌርኩም። 15 ንስኻትኩም ኣቲም ሰብ ፊልጵስዩስ፤ ኣብቲ ናይ ስብከት ወንጌል መጀመርታ፤ ማለት ካብ መቄዶንያ ኸወፅእ ከሎኹ፤ ብዘይካ ምላኻትኩም ምስ ሓንቲ ቤተ ክርስቲያን እኳ ናይ ምሃብን ምቕባልን ምትሕግጋዝ ከም ዘይነበረኒ ባዕልኻትኩም ትፈልጡ ኢኹም። 16 ኣብ ተሰሉንቄ ከሎኹውን ስለ ዘድለየኒ ሓደ ክልተ ጊዜ ረድኤት ሰዲድኩምለይ ኔርኩም። 17 እዚ ግና ኣጸቢቕኩም ምእንቲ ኸትረብሑ ኢላ እየ እምበር ረድኤት ስለ ዝደሌኹ ኣይኮነን። 18 ሕጂ ግና ዚኣክል፤ እኳ ደኣ ኣኺሉ ዚተርፍ ኣሎኒ። ነቲ ምስ ኣፍሮዲጡ ዝለኣኸኩምዎ፤ ምዑዝ ዝሸታኡ፤ ንኣምላኽ ዚሓጉስ

ቅቡል መሥዋዕቲ ምስ ተቐበልኩ ኸኣ ምሉእ ዘይጉዳል ኮይነ ኣሎኹ። 19 ኣምላኽይ ከኣ ድሌትኩም ዘበለ ኹሉ ከም መጠን ሃብቲ ብክርስቶስ ኢየሱስ ገይሩ፤ ብኸብሪ ኺመልኣኩም እዩ።

20 ንኣምላኽናን ኣቦናን ንዘለዓለም ዓለም ክብሪ ይኹና። ኣሚን።

21 ንኹሎም ነቶም ኣብ ክርስቶስ ኢየሱስ ዘለዉ ኣመንቲ ሰላም በልዎም። እቶም ምሳይ ዘለዉ ኣሳዋትውን ሰላም ይብሉኹም ኣለዉ። 22 ኩሎም ኣመንቲ፤ ምናዳ እኳ እቶም ኣብ ቤት መንግሥቲ ሮማ ዘለዉ ኩሎም፤ ሰላም ይብሉኹም ኣለዉ።

23 ጸጋ ጐይታና ኢየሱስ ክርስቶስ ምስ መንፈስኩም ይኹን።

መልእኽቲ ጳውሎስ ናብ ሰብ ቄላስይስ

1 ካብቲ ብፍቓድ ኣምላኽ ሓዋርያ ክርስቶስ ኢየሱስ ዝኾነ ጳውሎስን ጢሞቴዎስ ኃውናን። 2 ናብቶም ብክርስቶስ እሙናት ኣሳዋትና ዝኾኑ ኣብ ቄላስይስ ዘለዉ ኣመንቲ፡- ካብ እግዚኣብሔር ኣቦና ጸጋን ሰላምን ይውረድኩም።

ጸሎት ምስጋና

3-4 ብዛዕባ እታ ኣብ ክርስቶስ ኢየሱስ ዘላትኩም እምነትን ንኹሎም ኣመንቲ ዘሎኩም ፍቕርን ምስ ሰማዕና፤ ኩሉ ሳዕ ምእንታኻትኩም እናጸሌና ንኣምላኽ፤ ኣቦ ጐይታና ኢየሱስ ክርስቶስ፤ ነመስግን ኣሉና። 5 እቲ ቃል ሓቂ፤ ወንጌል፤ ቅድም ናባኻትኩም ምስ መጸ፤ ብዛዕባ እቲ ንሱ ዚህቦ ተስፋ ሰማዕኩም ኔርኩም። ስለዚ እምነትኩምን ፍቕርኹምን ኣብቲ ኣብ ሰማይ ተዓቓሩልኩም ዘሉ ተስፋ ዝተመሥረተ እዩ። 6 ከምቲ ወንጌል፤ ካብታ ጸጋ ኣምላኽ ዝሰማዕኩምላን ሓቀኛ ምዃና ብኹሉ ወገና ዝተረጸጸኩምላን መዓልቲ ጀሚሩ ኣባኻትኩም ዝፈረዩን ዝተዘርግሉን፤ ከምኡ ኸኣ ኣብ ኩሉ ዓለም ይፈርን ይዝርጋሕን ኣሎ። 7 እቲ ፍቁር መተዓይይት ናን ኣብ ክንዳናውን እሙን ኣገልጋሊ ክርስቶስን ዝኾነ

ኤጳፍራስውን እዚ እዩ ዝመሃረኩም ። ፩ ብዛዕባቲ ብመንፈስ ቅዱስ ዘሉኩም ፍቕሪውን ንሱ እዩ ዝነገረና ።

፩ ስለዚውን ንሕና ኻብታ ዝለማዕናላ መዓልቲ ጀሚርና ፥ ብኹሉ መንፈሳዊ ጥበብን ርድኢትን ፍቓድ ኣምላኽ እንታይ ከም ዝኾነ እትግንዘቡሉ ምሉእ ፍልጠት ምእንቲ ኺህልወ ኩም እናለመንና ፥ ብዛዕባኹም ካብ ምጽላይ ኣቋሪጽና ኣይን ፈልጥን ። 10 ብሠናይ ግብሪ ዘበለ ኹሉ ፍሪ እናፈራኹም ፥ ብፍልጠት ኣምላኽ እናዓቢኹም ፥ ንእኡ ዚበቅዕ ሕይወት እናነበርኩም ፥ ንጉይታ ብኹሉ ምእንቲ ኸተሓጉስዎ ንጽሊ ኣሎና ። 11 ዓቢይ ትዕግሥትን ጽንዓትን ብቲ ኸቡር ኃይሉ ረኺብኩም ብኹሉ ኃይሊ ምእንቲ ኸትብርትዑ ፥ 12 ነቲ ግደርስቲ ቅዱሳን ዝኾነ መንግሥቲ ብርሃን ዘበቅዓና ኣቦ ብሓጉስ ከተመስግኑ ንጽሊ ኣሎና ። 13 ንሱ ካብ ሥልጣን ጸልማት ኣውፅእና ፥ ናብታ መንግሥቲ ፍቁር ወዱውን ኣእተወና ። 14 ኣብኡ ድኅነት ፥ ማለት ኅድገት ኃጢአት ፥ ኣሎና ።

ክርስቶስ ልዕሊ ኹሉ እዩ

15 ንሱ ናይቲ ዘይርእ ኣምላኽ ምስልን ፥ ልዕሊ ኹሉ ፍጥረት ዝኾነ በኹሪ ወዱ ንእግዚኣብሔርን እዩ ። 16 ከመይ ኣብ ሰማያትን ኣብ ምድርን ዘሉ ኹሉ ፥ ዚርእን ዘይርእን ፥ መናብርት ይኹኑ ጉይትነት ፥ ሊቃናት ይኹኑ ሥልጣናት ኩሎም ብእኡ ዝተፈጥሩ እዮም ። ኩሉ ብእኡን ንእኡን እዩ ዝተፈጥረ ። 17 ንሱ ኸኣ ቅድሚ ኹሉ ፍጥረት ዝነበረ እዩ ፥ ኩሎውን ብእኡ ቆይመ ኣሎ ። 18 ንሱ ናይታ ሰብነቱ ዝኾነት ቤተ ክርስቲያን ርእሲ እዩ ፥ ብኹሉ ነገር ቀዳማይ ምእንቲ ኪኸውንሊ ንሱ መጀመርታ እዩ ፥ ካብ ምዉታት ብምትንሣ እውን በኹሪ እዩ ። 19 ኣምላኽ ብምልኣት ኣብኡ ኪኃድር ፈተወ ፤ 20 ኣምላኽ ብቲ ወዱ ኣብ መስቀሉ ዘፍለሰ ደም ገይሩ ሰላም ገበረ ፥ ንቲ ኣብ ምድሪ ዘሉን ኣብ ሰማያት ዘሉን ዘበለ ኹሉ ምስ ገዛእ ርእሱ ዓረቆ ።

21 ንስኻትኩም ቀደም ካብ ኣምላኽ ዝረሓቐኩም ፥ ብሓሳ ብኩምን ብኸፉእ ግብርኹምን ጸላእቱ ነበርኩም ። 22 ንሱ ግና ኣበርን ነቐፋን ዘይብሉም ቅዱሳን ገይሩ ኣብ ቅድሚኡ ምእንቲ ኬቈመኩም ብሞት ሥጋዊ ሰብነት ወዱ ገይሩ ዓረቐ ኩም ። 23 እዚ ግና ተሠሪትኩምን ደልጂልኩምን ፥ ካብቲ ብወንጌል ዝረኽብኩምዎ ተስፋ ከይተነቓነቓኩም ኣብ እምነት ኩም እንተ ጸናዕኩም እዩ ። እዚ ኸኣ እቲ ንስኻትኩም ዝለ

ማዕኩምዎ ፥ ኣነ ጳውሎስ ዘገልጋሊኡ ኣብ ትሕቲ ሰማይ ንዘሉ ፍጡር ኹሉ ዝተሰበከ ወንጌል እዩ ።

ኣገልግሎት ጳውሎስ

24 ሕጂ ኸኣ ምእንታኻትኩም ብምስቓየይ እሕጉስ ኣሎኹ ። ምእንቲ እታ ሰብነቱ ዝኾነት ቤተ ክርስቲያን ከኣ ነቲ ኻብ ስቓይ ክርስቶስ ዝተረፈ ብሥጋይ እምልእ ኣሎኹ ። 25 ከምቲ ብእግዚኣብሔር ዝተዋህበኒ መዚ ፥ ቃል ኣምላኽ ኣባኻትኩም ብምልኣት ምእንቲ ኸሰብኽ ፥ ናይዛ ቤተ ክርስቲያን እዚኣ ኣገልጋሊ ኸንኩ ። 26 እዚ ምሥጢር እዚ ኻብ ዘለዓለም ፥ ንውሉድ ወለዶ ፥ ተሠዊሩ ነበረ ፥ ሕጂ ግና ንቐዱሳኑ ተገልጸ ። 27 ኣምላኽ ነዚኣቶም ፥ እዚ ምሥጢር እዚ ኣብ መንጎ ኣሕዛብ ከሳዕ ክንደይ ክቡርን ሃብታምን ከም ዝኾነ ኪፍልጦም መረጸ ። እዚ ኸኣ እቲ ናይ ክብሪ ተስፋ ዝኾነ ኣባኻትኩም ዘሉ ክርስቶስ እዩ ። 28 ንሕና ድማ ንነፍስ ወከፍ ሰብ ፍጹም ጌርና ምእንቲ ከነቐርቦ ፥ ብጥበብ ዘበለ ንኹሉ ሰብ እናመዓድና ፥ ንኹሉ ሰብውን እናመሃርና ንእኡ ንሰብኽ ኣሎና ። 29 ኣነ ኸኣ ብቲ ንሱ ኣብ ውሽጠይ ብኃይሊ ዚገብር ዘሉ ተግባራት ኩሉ እናተጋደልኩ እጽዕር ኣሎኹ ።

2 ምእንታኹምን ምእንቲ እቶም ኣብ ሉዶቓይ ዘለዉን ፥ ምእንቲ እቶም ገጸይ ርእዮም ዘይፈልጡን ከመይ ዝበለ ዓቢይ ዓዕሪ ከም ዘሎኒ ኸትፈልጡ እደሊ ኣሎኹ ። 2 እዚ ኸኣ ነቲ ምሥጢር ኣምላኽ ዝኾነ ክርስቶስ ምእንቲ ኺፈልጡን ናይ ምሉእ ምስትውዓል ሃብቲ ምእንቲ ኺህልዎምን ልቦም ተጸና ኒዑ ፥ ብፍቕሪ ሓደ ምእንቲ ኪኹን ኢላ እዩ ። 3 ከመይ ብዘሎ መዝገብ ጥበብን ፍልጠትን ኣብ ክርስቶስ እዩ ተሠዊሩ ዘሎ ። 4 እዚ ዝብል ዘሎኹ ሓደ እኳ ብምጥባር ከየስሕተኩም ኢላ እዩ ። 5 ብሥጋ እኳ ምሳኻትኩም እንተ ዘየሉኹ ፥ ብመን ፈሰ ምሳኻትኩም እዩ ፥ ሥርዓትኩምን ኣብ ክርስቶስ ዘሉኩም ጽኑዕ እምነትን እናረኣኹ እሕጉስ ኣሎኹ ።

ብክርስቶስ ዚርከብ ምሉእ ሕይወት

6 ደጊም ንክርስቶስ ኢየሱስ “ጉይታ እዩ” ኢልኩም ካብ ተቐበልኩምዎ ብእኡ ንበሩ ። 7 ኣብኡ ተሠሪትኩምን ተሓኒ ጽኑምን ብምስጋና መሊእኩምን ፥ ከምቲ ዝተመሃርኩምዎ ኣብ እምነት ጽንዑ ።

8 ኣብ ናይ ክርስቶስ ዘይኮነስ ፥ ኣብ ባህሊ ሰብን ኣብ ኣተሓሳስባ እዛ ዓለም እዚኣን ዝተመሥረተ ክንቱን መዓሸውን

ዝኾነ ፍልስፍና ሓደ እኳ ከይማርኸኩም ተጠንቀቂ። 9 ከመይ
 ኣብ ሰብነት ክርስቶስ መለኮት ብምልኣት ኃዲሩ ኣሎ።
 10 ንስኻትኩም ከኣ በቲ ርእሲ ሕልቅነትን ሥልጣናትን ዝኾነ
 ክርስቶስ ተመሊእኩም ኣሎኹም።

11 ከምኡ ድማ ነቲ ኃጢአተኛ ሥጋኹም ካባኻትኩም ብም
 ሽንግጥ ብእኡ ተዝርኩም። እዚ እቲ ብኢድ ሰብ ዘይኮነስ
 ብክርስቶስ ዚግበር ግዝረት እዩ። 12 ብጥምቀት ምስኡ ተቐበ
 ርኩም፤ ብኃይሊ እቲ ካብ ምወታት ዘተንሥኡ ኣምላኽ ብም
 እማንኩም ድማ ምስኡ ተንሣእኩም። 13 ኣምላኽ ንብዘሎ
 ኣበሳና ኃደገልና። ንኣኻትኩምውን፤ ብኣበሳኹምን በቲ ዘይ
 ተንዝረ ኃጢአተኛ ሥጋኹምን ሞይትኩም ንዝነበርኩም፤ ምስ
 ክርስቶስ ሕያዋን ገበረኩም። 14 ነቲ ብሕግጋት ዚቃወመናን
 ዚበኣሰናን ዝነበረ ብኢድ ዝተጻሕፈ ጽሕፈት ዕዳ ደምሰሶ፤
 ኣብ መስቀል ሸንኪሩውን ካብ ማእከል ኣርሓቐ። 15 ነቶም
 ሕልቅነትን ሥልጣናትን ኣጽዋሮም ገፊፉ ብመስቀሉ ምስ
 ሰዓድም፤ ኣብ ቅድሚ ሕዝቢ ኣገፈሮም። 16 ስለዚ
 ብብልዕን መስተን፤ ብምብዓል በዓላትን፤ ሠርቂ ወርሃን፤
 ሰናብትን ዝመጸ፤ ሓደ እኳ ኣይፍረድኩም። 17 እዚ ኹሉ
 ናይቲ ሺመጽእ ዘለዎ ጽላሎት እዩ። እቲ ናይ ብሓቂ ህላዌ
 ዘለዎ ግና ክርስቶስ እዩ። 18 ሓደ እኳ ሓቂ ብዘይብሉ
 ትሕትናን ንመላእኽቲ ብዚግበር ኣምልኾን ነቲ ዓስቢ ዓወት
 ኣየግድፍኩም። እዚ ሰብዚ በቲ ዝረኽቦ ራእይ
 እናተመጸደቐ፤ ከንቱ ብዝኾነ ሥጋዊ ኣተሓሳስባኡ ዚዕበ
 እዩ። 19 እዚ ሰብዚ ምስቲ ርእሲ ዝኾነ ክርስቶስ ርክብ
 የብሉን፤ ንሰብነት ብጅማትን መገጣምን ኣሲሩ ዚምግብ
 ርእሲ እዩ። ኣምላኽ ከም ዝሃቦ ኸኣ ይዓቢ።

20-21 እምበኣር ካብ ኣተሓሳስባ እኳ ዓለም እዚኣ ምስ ክር
 ስቶስ ሞይትኩም እንተ ኼንኩም፤ ስለምንታይኦ ደኣ ገና ከም
 ናይ ዓለም ኣነባብራ ትነብሩ፤ ስለምንታይኦ ነቲ “ኣይት
 ኃዝ፤ ኣይትልከፍ፤ ኣይትተንኪ” ዚብል ሕጊ ትግዝኡ፤
 22 እዚ ሕጊ እዚ ብምሉኡ ሰብ ዝሓገገን ዝመሃሮን ስለ
 ዝኾነ፤ ምስ ፈጽምካዮ ኃላፊ እዩ። 23 እዚ ሰብ ባዕሉ ብዘጥ
 ረዮ ኣምልኾን ሓቂ ብዘይብሉ ትሕትናን ንሰብነት ኣበርቲዑ
 ዚቐጽዕ መልክዕ ጥበብ ዘለዎ ሕጊ እዩ። ባህታ ሥጋ ንምቑ
 ጽጻር ግና ኣይጠቅምን እዩ።

*1 2:15 ግዕዝ “ዕርቃት ብምውሕኡ ነቶም ቀጻሞትን ሥልጣናትን ኣገፈሮም፤
 ህልውናኡ ብምግላጽ ከኣ ኣገፈሮም” ይብል።

ናብራ ቐድስና

3 1 ደጊም ምስ ክርስቶስ ካብ ሞት ተንሢእኩም ኢኹም
 እሞ ቀልብኹም ኣብቲ ኣብ ሰማይ ዘሎ ነገራት፤ ኣብቲ
 ክርስቶስ ኣብ የማን ኣምላኽ ተቐሚጥዎ ዘሎ ግበሩ። 2 ኣእ
 ምሮኹም ናብቲ ኣብ ምድሪ ዘሎ ዘይኮነስ፤ ናብቲ ኣብ
 ሰማይ ዘሎ የቐልብ። 3 ከመይ ሞይትኩም ኢኹም፤ ሕይወ
 ትኩምውን ምስ ክርስቶስ ኣብ ኣምላኽ ተሠዊራ ኣላ። 4 እቲ
 ሕይወትኩም ዝኾነ ክርስቶስ ምስ ተገልጸ፤ ንስኻትኩምውን
 ምስኡ ብኸብሪ ኸትግለጹ ኢኹም።

5 ስለዚ ነቲ ሥጋዊ ስምዒትኩም፤ ማለት ምንዝርና፤
 ርኽሰት፤ ፍትወት ሥጋ፤ ክፉእ ትምኒት፤ እቲ ኣምልኽ
 ጣዖት ዝኾነ ስስዕ፤ ቐተሉ። 6 ብሰሪ እዚ ነገራት እዚ ቑጥዓ
 ኣምላኽ ኣብቶም ንእግዚኣብሔር ዘይእዘዝዎ ይወርድ ኣሎ።
 7 ንስኻትኩምውን ቀደም ነዚ ነገራት እዚ እናገበርኩም ትነብሩ
 ነበርኩም። 8 ሕጂ ግና ንስኻትኩም ካብ ቑጥዓ፤ ካብ
 ሕርቃን፤ ካብ ክፍኣት፤ ስም ሰብ ካብ ምጽላም፤ ካብ
 ዜጸይፍ ዘረባ ዘበለ ኹሉ ርሓቑ። 9-10 ከምኡውን ነቲ ኣረጊት
 ሰብነት ምስ ኹሉ ግብሩ ቐንጢጥኩም፤ ነቲ ንእኡ ምእንቲ
 ኺፈልጥ እቲ ፈጣሪኡ በርኣያኡ ዚሕድሶ ዘሎ ሰብነት ዝለበ
 ስኩም ስለ ዝኾንኩም ንኣድሕድኩም ኣይትተሓሳስዉ።
 11 ክርስቶስ ኹሉን ኣብ ኹሉን እዩ እምበር ኣብኡስ ግሪኻውን
 ኣይሁዳውን፤ ግዙርን ዘይግዙርን፤ ዝሠልጠነ ኣረማውን ዘይ
 ሠልጠነ ኣረማውን፤ ባርያን ጭዋን የልቦን።

12 እምበኣር ኣምላኽ ከም ዝኃረዮም ቅዱሳንን ፍቁራትን
 ሕዝቢ ኼንኩም ምሕረት፤ ለውሃት፤ ትሕትና፤ ሕያው
 ነት፤ ትዕግሥቲ ልበሱ። 13 ንኣድሕድኩም ተጸዋወሩ፤ ኣብ
 መንጎኹም ቅር ዜብል ነገር እንተሉ ይቐረ ተበሃሃሉ። ከምቲ
 ጉይታ ይቐረ ዝበለልኩም ይቐረ ተበሃሃሉ። 14 ኣብ ልዕሊ
 እዚ ኹሉ ግና ንኹለን ኣሲራ ኣብ ፍጻሜ እተብጽሖን ፍቕሪ
 እያ እሞ ልበስዎ። 15 ናይ ሓደ ሰብነት ኣካላት ኪንኩም
 ንሰላም ተጸዊዕኩም ኢኹም እሞ፤ ሰላም ክርስቶስ ኣብ
 ልብኹም ይንገሥ። መማሰውቲ ኸኣ ኹኑ። 16 መዝሙርን
 ቅኔን መንፈሳዊ ዜማን ብምስጋና ንኣምላኽ ብልብኹም እናዘ
 መርኩም፤ ንኣድሕድኩም ክትምህሩን ክትምዕዱን
 ከሎኹም፤ ቃል ክርስቶስ ብኹሉ ጥበብ መሊኡ ይገደር
 ኩም። 17 ብቻል ኮነ ወይስ ብግብሪ እትገብርዎ ዘበለ ኹሉ

ብስም ጉይታና ኢየሱስ ግበርዎ ። ብእኡ ኸእ ንእግዚአብሔር ኣብ ኣመስግንዎ ።

ሓደ ክርስቲያን ዝኾነ ሥድራ ኪስዕቦ
ዚግባእ ሥርዓት

18 ኣትን ኣንስቲ ፡ ከምቲ ንጉይታ ኢየሱስ ዚግባእ ጌርክን ንስብኡትክን ተኣዘዛእም ። 19 ኣቲም ሰብኡት ፡ ነንስትኹም ኣፍቅርዎን ፡ ከምኡውን ኣይትጨክኑለን ። 20 ኣቲም ውሉድ ፡ ንጉይታ ባህ ዜብሉ ንሱ እዩ እም ንወለድኹም ብኹሉ ተኣዘዝዎም ። 21 ኣቲም ኣቦታት ፡ ኅሊናኦም ከይዓር ቦም ፡ ነቶም ውሉድኹም ኣይተኹርይዎም ። 22 ኣቲም ገላዉ ፡ ነቶም ብሥጋ ጉይቶትኩም ዝኾኑ ፡ ንገጽ ርእ ንስብ ባህ ከም እተብሉ ጌርኩም ዘይኮነስ ፡ ብቕኑዕ ልቢ ንእግዚአብሔር እናፈራህኩም ብኹሉ ተኣዘዝዎም ። 23-24 ነቲ ርስቲ ካብ ጉይታ ከም ዓስቢ ከም እትቐበልዎ ፈሊጥኩም ፡ እትገብርዎ ዘበለ ንስብ ዘይኮነስ ንጉይታ ከም እትገብርዎ ጌርኩም ፡ ካብ ልቢ ግበርዎ ። እቲ እተገልግልዎ ሓቀኛ ጉይታ ክርስቶስ እዩ ። 25 እቲ ኸፋእ ዝገበረ ኣብ ክንዲ እቲ ኸፋእ ግብሩ ኪፍደ እዩ ። ከመይ ኣብ እግዚአብሔር ኣድልዎ ገጽ የለቦን ።

4 1 ኣቲም ጉይቶት ፡ ንስኻትኩምውን ኣብ ሰማይ ጉይታ ኸም ዘሉኩም ፈሊጥኩም ምስ ገላዉኹም ቅኑዓትን ዘይ ተዳልዉን ኩኑ ።

2 ጸሎት ኣዘውትሩ ። ኣብ ጸሎትኩም ከእ ንቐሓትን ኣመ ስገንትን ኩኑ ። 3 ነቲ ብዛዕብኡ ተኣሲረ ዘሉኹ ምሥጢር ክር ስቶስ ምእንቲ ኸንስብኻ ኣምላኽ ንቻሉ ኣፍ ደገ ኪኸፍተልና ምእንታና ጸልዩ ። 4 ኣነውን ከምቲ ዚግብእኒ ገይረ ምእንቲ ኸስብክ ጸልዩለይ ። 5 ነቲ ዝተዋህበኩም ጊዜ ብዚከኣል እና ሠራሕኩምሉ ምስቶም ዘይኣምኑ ብጥበብ ንበሩ ። 6 ንነፍስ ወከፍ ብቐዕ መልሲ ሂብኩም ምእንቲ ኸትክእሉ ፡ ኣዘራርባ ኹም ኩሉ ሳዕ ብጸጋ ዝመልእ ፡ ብጪው ዝተቐመመ ይኹን ።

ናይ መወዳእታ ሰላምታ

7 ቲኪቆስ ፡ እቲ ፍቁር ኃውናን እሙን ኣገልጋልን ብጉይታ መተዓይይቲይን ፡ ከመይ ኢለ ከም ዘሉኹ ፡ ኪፍ ልጠኩም እዩ ። 8 ናባኻትኩም ዝሰዶ ዘሉኹ ብዛዕባ ሃለዋትና ምእንቲ ኸትፈልጡን ንልብኹም ምእንቲ ኪጸናንዎን ኢለ

እዩ ። 9 ምስኡውን ነቲ ካባኻትኩም ዝኾነ እሙንን ፍቁርን ኃውና ኣናሲሞስ እስደልኩም ኣሉኹ ፡ ንሳቶም እቲ ኣብዚ ዝኾነ ኹሉ ሺነግሩኹም እዮም ።

10 እቲ መኣስርተይ ዝኾነ ኣርስጦርኮስ ሰላም ይብለኩም ኣሉ ፡ ማርቆስ ወዲ ኃው ኣቦኡ ንበርናባስውን ሰላም ይብለ ኩም ኣሉ ። (እዚ እቲ “እንተ መጻኡም ብጽቡቕ ተቐበ ልዎ” ተባሂሉኩም ዝነበረ ሰብ እዩ ።) 11 እቲ ኢዩስጦስ ተባሂሉ ዚጽዋዕ ኢየሱስውን ሰላም ይብለኩም ኣሉ ። ንመን ግሥቲ ኣምላኽ ምሳይ ዚገልግሉ ፡ ንኣይውን ዚጸናንዎኒ ዘለዉ ኣይሁድ ፡ እዚኣቶም ጥራይ እዮም ። 12 እቲ ሓደ ካባ ኻትኩም ፡ ምሉኣትን ብኹሉ ፍቓድ ኣምላኽ ርዱኣትን ኬንኩም ደው ክትብሉ ፡ ኩሉ ሳዕ ብጸሎቱ ዚጋደለልኩም ዘሉ ፡ ባርያ ክርስቶስ ኢየሱስ ዝኾነ ኤጳፍራስ ፡ ሰላም ይብ ለኩም ኣሉ ። 13 ንሱ ምእንታኹምን ምእንቲ እቶም ኣብ ሉዲ ቅያን ኣብ ኢያራጳሊስ ዘለዉን ፡ ብዙኅ ፃዕሪ ከም ዘለዎ ፡ እምስክረሉ ኣሉኹ ። 14 ሉቃስ እቲ ፍቁር ሓኪምን ዴማስን ሰላም ይብሉኹም ኣለዉ ።

15 ነቶም ኣብ ሉዲቅያ ዘለዉ ኣኅዋትን ንኒምፋስን ነታ ኣብ ቤታ ዘላ ቤተ ክርስቲያንን ሰላም በሉለይ ። 16 ነዛ መልእኽቲ እዚኣ ምስ ኣንበብኩምዋ ፡ ኣብ ቤተ ክርስቲያን ሉዲቅያ ከም እትንበብ ግበሩ ፡ ንስኻትኩምውን ነታ ካብ ሉዲቅያ እት መጽእ ከም እትንብብዎ ግበሩ ።

17 ንኣርክጳ ድማ “ነታ ብጉይታ ዝተቐበልካያ ኣገልግሎት ከም እትፍጽማ ግበር” በልዎ ።

18 እዚ ሰላምታ እዚ ኣነ ጳውሎስ ብኢደይ እጽሕፈልኩም ኣሉኹ ። መቐውሐይ ዘክሩ ። ጸጋ ምሳኻትኩም ይኹን ።

ቀዳመይቲ መልእኽቲ ጳውሎስ

ናብ ሰብ ተሰሎንቄ

1 ካብ ጳውሎስን ስልዋኖስን ጢሞቴዎስን ናብታ ኣብ እግ ዚኣብሔር ኣቦናን ኣብ ጉይታና ኢየሱስ ክርስቶስን ዘላ ቤተ ክርስቲያን ተሰሎንቄ ፡

ጸጋን ሰላምን ይውረደልኩም ።